
אויסצוגן פון רעצענזיעס און בריוו 
וועגן דעם מהבר: 


... קעהאָס קלינער איזן אַן עכטער 
דיכטער. ער פאַרמאָגט עכטן געפיל, 
פּאַטאָס, טעמפּעראַמענט, ווייטיק, צאָרן, 
וויזיע. דערצו איז די שפּראַך זײַנע אַ 


קלאָרע, אַ פּשוטע און ריטמישע. 


נ. י- נאָטליב 


... איך לייען אָפט אײַערע לידער און 
האָב הנאה פון אײַער װאָלינערישער אַר- 
גענטינישקײַט. 

.. לויטערע געצוימטע געזאַנגען, מוזי- 
קאַליש און פריש. כ'האָב ליב די דאָויקע 
געוועבן. 


אַברהם סוצקעווער 


... קעהאָס קליגער איז איינער פון די 
װאָגיקסטע דיכטער אויפן לאַטײַן-אַמע- 
ריקאַנער קאָנטינענט, מיט אַן אייגענער 
דיכטער - וויזיע און אייגענער וועלט. 
זײַן װאָרט איז אייגנאַרטיק און טיף- 
בילדעריש. זײַן טעמאַטיק -- אַרומנע- 
מענדיק און סימבאָליש. 


אַ. פּיודיק 


.. . קעהאָס קליגער איז אַ ליריקער, זײַן 
געזאַנג קומט פון דער טיף, אַן אויפגע- 
קװאָלנס פון זײַן גאַנץ וועזן. נאָר דורך 
זײַן טיף-ברומענדיקער ליריק דערבליקן 
מיר דאָס רעאַלע לעבן ביז עפּישקײַט. 
אַזאַ מאָדנע ליריק און אַזאַ מאָדנע עפּיק 
איז זי, קעהאָס קלינערס. 


פּיניע קאַץ 


די וועלט 
פאַרבעט מיך 
שטאַרבן 


קעהאָס קלינער 


הי וו עלמ 
פאַרב עט מיך 
שטאַרבן 


לידער און באַלאַדעס 
3 -- 1948 

בו ענ אק אײַ ר עס 
יאָר פונעם באַפּרײַער גענעראַל סאַן מאַרטין 
1990 


אַרוֹיסגעגעבן מיט דער מיטהילף פון 
מײַנע לאַנדסלײַט: ח. אַמבאַס, ש. 
בערנשטיין, מ. מײַזליש, אַ. ראָכװערגער. 

געהייליקט דעם ליכמיקן זכר פון 


מײַן טאַטן --- דוד-צבי ; 

מײַן מאַמען -- פּעסיע-גיטל; 
מײַן ברודער --- יעקב-לייב, 

זײַן פרוי --- מאַליע ; 

מײַן שוועסטער -- חיה-בלימע, 
איר מאַן -- אַברהם, 

זייערע טעפטער -- דינה :. רבקה, 
איר מאַן -- גרשון-היינעך, 
זייערע קינדער -- בתיהקע, דודל 


און מײַיַן גאַנצער װאָלינער משפּחה -- 


אומגעקומען בעת די הריגות אויף יידן 
דורך די נאַציס -- ימח שמם וזכרם -- 
אין די יאָרן תש"ב -- תש"ה. 

חי שחישה פין כיטירן 


סראָל חלומט און שטאַרבט 


סראָל קוקט אויף די קראַטן, 

די קראַטן קוקן צוריק =-- -- -- 
דרויסן װאַרטן די קאַטן 

מיט העק און מיט שטריק. 


די נאַכט צעגראָבט די טאָלן 

| פון יאָמער, מאַרד און בלוט -- -- -- 
די קראַטן קוקן אויף סראָלן--- 
סראָל מאַכט די אויגן צוֹ. 


זײַן קאָפּ װאָלקנט אין חלום 

פון לעצטער געטאַָינאַכט -- -- -- 
די קראַטן קוקן אויף סראָלן, 

דורך זיי --- די מערדער-װאַך. : 


סראָל דערזעט די געבײַדע 
פון שול לעם קאַרשנבוים,--- 
נאָר חרוב זענען ביידע, 
ער דערקענט זיי קוים, 

דער קאַרשנבוים --- אָן בלעטער, 

בלויז דער שטאַם איז גאַנץ -- -- -- 
און אויף אַ צװײַג דערזעט ער 

אַ טויטן שװאַלבן-קראַנץ. 


דאָ ליגט די יונגע סערל 

מיט אָפּגעברענטע צעפּ 

און אויף איר שיינעם שטערן -- 
שורות רויטע שטעפּ, 


אָט איז דער לערער דאָניע 
פון גראַמאַטיקע און שפּראַך; 
אויף זײַן צעריסן פּנים 
וויינט די געטאָ-נאַכט. 


מיט אָפּגעזעגטע קניעס 
זשיפּעט נאָך און צאַנקט 
אונטער די שול-טרעפּ -- שיע, 
דער לערער פון געזאַנג. 


דער גוטער בלאָנדער יאָסל 
פון געשיכטע און תּנ"ך, 
װאַלגערט זיך פאַרלאָשן 
אויפן ליימיק-נאַסן שליאַך. 


דער שול-משגיח --- יידל, 
אַ צעפליישטער ביזן ביין 

און לעם אים אַ רידל -- 
גראָבט די ערד אַלײן -- -- -- 


סראָל רײַסט אויף די אויגן -- 
בראַנד און פּלאַם אין זײי; 
דאָס לײַב זײַנס -- אײַנגעצױגן 
אין רייף פון פּײַן און וזיי. 


און װידער אויף די קראַטן 

טוט אַ גלי זײַן בליק -- -- -- 
דרויסן װאַרטן די קאַטן 

מיט העק און מיט שטריק, 


ער הערט אין גרויל פוז שעהן. 
אין לעצטער שעה פון מאָרד,--- 
שאַרף-שנאָבלדיקע קראָען, 
שװאַרץ-פליגלדיקן שאָרך. 


די נאַכט גראָבט אַלץ די גריבער, 
זי רידלט טעמפּ און הויל - -- -- 
סראָל ציילט די שעהן איבער, 

די לעצטע שעה פון גרויל, 


ער כאַפּט אַראָפּ די צוויקערס, 
די גאָלדענע פון נאָז, 

אויף קאַנטיקע צוויי שטיקלעך 
צעשפּאַלט ער גיך דאָס גלאָז, 

מיט שאַרפן פונעם גלאָז ער 

טוט זײַן האַלדז אַ שניט 

און גלײַך שפּראָצט אויף אַ ראָזער, 
אַ שנירל רויטער צוויט, 


וי מיט אַ קרענצל בלומען, 
מיט רויטע רויזן --- בלוט, 
זײַן האַלדז אַרומגענומען 
ווערט אין איין מינוט, 


אויף קאַלטן שטאָל פון קראַטן 
גליווערט טוט זײַן בליק -- -- -- 
דרויסן גרייט! די קאַטן 


העק און תּליה-שטריק. 

באַסיע באַוויינט אירע טעכטער 


דרײַ טעכטער האָסטו מיר געגיבן, 
גאָטעניו --- צילע, ציופּע, סלאָווע, --- 
נו, וייסטו דאָך דעם אמת, 

וי שווער כ'האָב זיי געכאָועט. 


מײַן בערלען (אַ ליכטיקן גדעדן 
זאָל ער מיר דאָרט האָבן!) 

אַ יאַדעשליװון, אין פרעמדן לײַװנט 
האָט מען אים באַגראָבן. 


בין איך, די אַלמנה, נעבעך, געװאָרן 
אַ סעדעכע מים עֶפּל, --- 

אין קעשענע זאָל זײַן דער גראָשן, 
דאָס שטיקל פלייש אין טעפּל. 


ווינטער --- אין פרעסט, אין שנייען, 
געװואַשן פרעמדע פּאָלן. --- 
קינדער זאָלן נישט הונגערן, 
נישט אומגיין האָלע-גאָלע. 

יאָ, טאַקע אַלץ פאַר קינדער, 
אַ העמד, אַ ציצן קליידל, 
טעכטער װאַקסן אונטער, 
ווערן חתונה-מיידן. 


דרײַ טעכטער האָסטו מיר געגיבן 
גאָטעניו --- צילע, סלאָװע, ציופּעי-- 
האָב איך געװאָרט זיי פירן 

מירטשעם צו דער חופה, 


יאָ, מירטשעם צו דער חופּה, 
דאָס פידעלע זאָל קלאָגן 

און ליוקים בדחן --- דאָס אמתע 
שטיקעלע זאָל זאָגן ; 


די מאַמע --- די וויסטע אַלמנה -- 
זאָל פון קינדער נחת האָבן, 

זיך עלטערן מיט אייניקלעך -- 

אַ בכּבודיקע באָבע. 


ערשט מתּנות, װינטשעװאַניעס 
פון גאַנצן שלעסל-געסל, -- 
אין וועמען װעט עס באַסיע 
צו דער חתונה פאַרגעסן ? -- 


נעם קוק נאָר אָן מײַן סלאָװען, 
אַ זיסע מויד --- אַ צימעס ! 

פון אירע ביטערע פּאָקן, נעבעך, 
קיין שפּרענקעלע, קיין סימן. 


און די מיטלסטע --- מײַן צילע -- 
אַ גאַנצע קייסעריניע ! 

וויי, װי זי האָט געפלאַקערט 

אין דער שקאַרלעטינע. 


און מײַן ציופּקעלע -- די עלטסטע -- 
אַן אויסגעמאָלטע פּאַנע, --- 

טאַקע, בײַ וועלכע טאַטע-מאַמע 

אַזאַ קוקלע איז פאַראַנען?-- 


דרײַ 'טעכטער האָסטו מיר געגיבן, 
גאָטעניו --- צילע, סלאָווע, ציופּע, --- 
האָב איך געטראַכט זיי פירן 
מירטשעם צו דער חופּה =- -- -- 


יאָ, איך װעל זי טאַקע פירן, 

נאָר נישט צו דער חופּה, --- 

צום קבר, וויי מיר, װעל איך פירן 
מײַנע שיינע פּופּעס ! 


איז זאָג מיר, לאָמיך הערן, 

װאָס מײַן זינד, מײַן חטא איוו 1 -- 
האָב איך דען אום שבת 

ווען געקאָכט, געקנעטן 1 


ל1 


כ'האָב בענטש-ליכט אָפּגעהיטן, 
וי האָסט געטון אונדז זאָגן; 
און פרעמדע האָר --- אָסור, 
צי כ'האָב אַמאָל געטראָגן ; 


אַדרבא, ענטפער, גאָטעניו, 
מיט װאָס האָב איך געזינדיקט, 
כ'זאָל צום טויט איצט פירן 
מײַנע לעבעדיקע קינדער ? --- 


דו שװײַגסט, אַװדאי שװײַגסטו, 
װאָס האָסטו מיר צו זאָגן ?--- 
אָט גייט די נאַכט אַװעק שוין, 
ס'הייבט שוין אָן צו טאָגן; 


אָט עפנט זיך דאָס טויער, 
ס'קומען די באַגרעבער, -- 
אַז וויי איז צו דער מאַמען, 
װאָס האָט דאָס געדאַרפט דערלעבן! 


קומט אַהערצו, קינדער מײַנע, 
לאָמיך אײַך באַקלאָגן --- 
לאָמיך אײַך באַװײינען 
איידער ס'הייבט אָן טאָגן ; 


קומט אַהערצו, קינדער מײַנע, 
די באַגרעבער זענען דרינען, --- 

נעכאַי װאָלט איר קליינערהייט 
פון מײַן בויך אויסגערינען -- -- -- 


דרײַ טעכטער האָסטו מיר געגיבן, 
גאָטעניו --- ציופּע, סלאָווע, צילע, --- 
הערסט, כ'וועל זיי דיר נישְט שענקען 
נאָך מײַן טוט אַפילן. 


+- 
= 
אצ 
טס 

קלאָגליר פון אַ כּלה-מיירל 


זעט נאָר מײַנע צעפּ, וי שיין, 
אויסגעפלאָכטן זיי אַלין 

און דאָס פּרעכטיק חופּה-קלײיד, 
אויפגענייט פון װײַסער פרייד, -- 


וויינזשע, פידל, קלאָג און וויין, 
די כּלה דאַרף צום טויט איצט גיין, 


זעט מײַן לײַב, וו פריש און רײַף 
און מײַן ברוסט, וי יונג און שטײַף, 
מײַנע לענדן --- פײיַער-גלי, 
פלאַמענדיקע ביז די קני, --- 


וויינזשע, פידל, קלאָג און וויין, 
די כּלה דאַרף אין קבר גיין, 


מחותּנים, נישט געטראַכט, 
הײַנט איז דאָך מײַן חופּה-נאַכט, 


20 


טאַנצט אַ שער, אַ קאַדריל, 
װאָס די שיינע כּלה וויל, --- 


וויינזשע, פידל, קלאָג און וויין, 
די כּלה דאַרף צום חלף גיין. 


קוש מיך שטאַרקער, חת-קרוין, 
דער טויט גרויט אין מאָרגן שוין ; 
אויף מײַן קלייד די װײַסע פרייד 


אין מײַן רויטן בלוט פאַרגייט, --- 


וויינזשע, פידל, קלאָג און וויין, 
די כּלה דאַרף שוין שטאַרבן גיין, 

גאָט פון אַברהם 


גאָט פון אַברהם, פון יצחק און פון יעקב, 
נעם שוין צו די נאַכט, --- 

דו ווייסט אַלײן נישט, וויפל יידן 

מ'האָט דאָ נעכטן אומגעבראַכט. 


כ'האָב שוין צוויי מאָל ווידוי אָפּגעזאָגט 
און ס'איז נאָך אַלץ נישט טאָג. -- 
כ'לעבן, צו װאָס טויג דיר מײַן דריטע ווידוי, 
אַדרבא, זאָג ! 


ס'איז מיר שוין נמאס ומאָוס צו װאַרטן 
אויפן טויט אַ גאַנצן מעת לעת, -- 


אָסור, צי דער פרומסטער ייד דאָ 
האָפט נאָך אויף אַ נס. 


אונדזער בלוט, נעבעך, אויף אַלע גאַסן 
גיסט וי װאַסער זיך, --- 

גאָט פון אַברהם, פון יצחק און פון יעקב, 
שעמען מעגסטו דיך ! 

שיק אים גיכער, דײַן שיינעם מלאך, 
כּ'בין פיקס און פאַרטיק גרייט, --- 
די דריטע ווידוי װעל איך, גאָטעני, 
דיר זאָגן טויטערהייט. 


1847 

דאָס לעצטע ווינליר 


הערשעלע, קינד, אויף יענער זײַט טיר 
װואַרט די רו פאַר דיר, פאַר מיר ; 

אַ בלויע רו, אַ הימלישע רו, 

שליס דײַנע אייגעלעך אויף איײיביק צו -- 
ליולינקע, ליו"ליו. 


הערשעלע, קינד, אויף יענער זײַט װאַנט 
איז נישטאָ קיין געטאָ, קיין לאַטע-שאַנד ; 
אַ פייגעלע װועט זינגען װווּ-נישט-ווּ, 
שליס דײַנע אייגעלעך אויף אײיביק צו -- 
ליולינקע, ליו-ליו, 


הערשעלע, קינד, אויף יענער זײַט שטאָט 
איז נישטאָ קיין ביקס, קיין שטעכל-דראָט ; 
מירן חלומען לאַנג --- איך און דו, 

שליס דײַנע אייגעלעך אויף אײיביק צו --- 
ליולינקע, ליו"לין, 


הערשעלע, קינד, אויף יענער זײַט וועלט 
װועסטו עסן אַלץ, װאָס דיר געפעלט : 

ברויט פון קאָרן, מילך פון דער קו, 
שליס דײַנע אייגעלעך אויף אײביק צו -- 
ליולינקע, ליודליו, 


הערשעלע, קינד, אויף יענער זײַט טיר 
װאַרט די רו פאַר דיר, פאַר מיר ; 

אַ קבר-רו, אַ געטלעכע רו, 

שליס דײַנע אייגעלעך אויף אײביק צו --- 
ליולינקע, ליו-ליו, 

שמײַע גייט צו דער תּליה 
דער טאָג זופּט אויס דעם לעצטן בעכער יידיש בלוט פון שקיעה, 
שמײַע וויגט זיך, אין רויטן גלי, קיין זימניע צו דער תּליה. 


די בעריאָזקעס אַנטלויפן פון שליאַך, די פּויערשע כאַטעס קניען, 
שמײַעס אויגן --- בלויער בראַנד, שמײַע גייט צו דער תּליה. 


דאָס קאַפּיליע:צלמל פלאַקערט, די שײַבלעך גאָלדיק גליען, 
שמײַעס קודלע --- אַ בלאָנדע שריפה, שמײַע גייט צו דער תּליה. 


אין די פויסטן טראָגט ער פלאַם, קיין צוק נישט מיט דער וויע, 
וי לעקערט, וי באָטװין --- שפּאַנט שמײַע צו דער תּליה. 


אויף זײַנע ליפּן צאָרנט קללה, זײַנע בלוטן האַסיק בריען, 
וי זײַנע הייליקע אָבות --- גייט שמײַע צו דער תּליה. 


--- ,מאַמע, פאַרברעך נישט די הענט, טאַטע, רײַס נישט קיין קריעָה, 
פריילעך גייט אײַער לעצטער זון, שמײַע -- צו דער תּליה !" 


אונטערן אַשיקן שטויב פון געטאָ ער זעט אַ גרעזל בליען, 


פיבערט שמײַע: אַ װײַסע בעריאָזע װועט װאַקסן פון מײַן תּליה. 

איבער קרום-פאַרקרייצטער נאַכט װעט העלער קאַיאָר שאַריען, 
צאַפּלט שמײַל: כ'בין דער לעצטער ייד, װאָס גייט צו דער תּליה. 


פון דער ערד װעט שפּראָצן פעלקער-פרייד, וי קווייטן פון איין זריעה, 
שמײַעס גלידער הללויהן צום טויט, צו דער תּליה. 


נאָר אויפן שליאַך פאָרויס אים, וי לוויהס --- שאָטנס ציען, -- 
די שװאַרצע קאַסקע שלעפּט אַרױף שמײַען צו דער תּליה. 


--,,אַדיע, טײַערע טאַטע-מאַמע, ס'איז איצט אַ גרויסע זכיה, 
וי אַ שטאָלצער ייד און מענטש צו שטאַרבן אויף דער תּליה !'" 


אַשיק גרויט דער קאַלטער הימל, וי אַ פאַרסמאַליעטע יריעה, 


שמײַעס האַלדז אין פאַרשלייפטן שלייף שטײַפט אויף דער תּליה. 


זײַן גוף --- אַ פאָן, אַ פאָן אין װינט, זײַנע רויטע קודלעס פליען, 
--- עם ישראל חי ! --- זינגט שמײַע פון דער תּליה. 

הינטער די קראַטן 


די מאָכיקע שלעסל-געסלעך קאָרטשען זיך אײַן פון אימה, 
זי ווילן אַנטלויפן פון דער פאַרקללהטער ערד דאָ; 

וי צעשטאָכענע קינדער װאַלגערן זיך די ראָגיקע ביימלעך, 
נאָך צאַפּלען אויף זיי די צעשניטענע װוּנדן פון שװערדן. 


דער פרימאָרגן האָט נישט קיין צײַט זײַן בלויע קודלע צו קעמען, 

דורך די טורמע-קראַטן איז ער אַרױס מיט נאַכט אויף די װויעס; 

אין בלוט איז אַרײַן אים דער יידךמאָרד -- די שוצלאָזע לעמער, 
װאָס שטייען פאַרגרוילטע צום חלף, צו שטריק און צו תּליה. 


אויף די צעקרישלטע װענט שטאַרבט אָפּ לעצט-נאַכטיקער אָטעם, 
וי אויף יענער זײַט קראַטן אַ גוף --- אױסגעבייניקט, פאַרשרומפּן ; 
די ערשטע זו-טראָפּנס טריפן מיט זשאַװער פון שטעכיקע דראָטן, 
װאָס הענגען, װי בראַנדיקע אָדערן, אין רויש פון געשפּאָרנטן קלימפּער. 


וי גלוטיקער װאַנזין ברענט די ידיעה אין צעפלאַמטע געהירן, 

דאָס שװײַגן איז פול מיט ליאַרעם, פון אַלעמענס גופים שרײַט עס: 
אָט װעט מען שוין שלעפּן, אָט װעט מען שון נאָכאַמאָל פירן 

צום בלײַ און צום שטריק און צום גרוב און צום שײַטער, 

נאָר וועמען װעט מען דאָ פירן און וועמען װעט מען עס שלעפּן, 

סײַדן די צעטריקנטע סקעלעטן, סײַדן -- די ביינער, די שאַרבנס, 
סײַדן די גופים, װאָס שװאַרצן שוין טעג דאָ מיט בלײַ אױסגעשטעפּטע, 
זי זאָלן פאַרן קאַט װעסטערהיידע נאָכאַמאָל שטאַרבן 


װוּהין װעט מען פירן ? --- פּיטידין האָט גענוג געזויפן, פּיטידין 

האָט גענוג שוין גענערט זיך מיט בלוט, מיט מאַרך און מיט ביינער -- -- 
אַ שײַטער צינדט אונטער דאָס האַרץ פון די לודמירער ייד 

די מאַמעס בײַסן אַרײַן זייער שרעק אין די עופהלעך קלייגע. 


אַ בלינדער ייד, אַ זקן, זאָגט שוין באַצײַטנס אָפּ װידוי, 

דאָס מעסער צום אייגענעם גאָרגל טראָגט שון אַ צװייטער: 

--- אויב שטאַרבן, איז לאָמיר אַלײן זיך צעשעכטן דאָ, ברידער, 

און זאָל כאָטש דער קייַלער נישט זען אונדזער פּײַן, אונדזער װוייטיק !ּ 


נאָר ס'כיכיקעט דאָס רויטע קול פונעם קאַט װעסטערהיידע, 
ס'געפעלט אים דער יאָמער, די לעבעדיקע יידךלוויהס =- -- -- 
זײַן בלוטיקן נאָגל אַלץ טיפער גראָבט אַרײַן מיט פרייד ער 
אין האַרץ פון די יידן -- בהלהדיק, אין אומגליק פאַרטײַעט. 


אָ, פּיטידין, װאָס איז דײַן חטא, אָדער, װאָס איז דײַן זביה, 

דו זאָלסט דײַנע יידישע שכנים פאַרוויגן אין צעגראָבענע קברים ? 
פּיטידין, װוער האָט דײַנע ביימער געהאַקט און געטעסעט אױיף תּליות, 
ס'זאָל אויף דיר ברענען די שאַנד און די קללה אויף יאָרן?--- 


אָ, פּיטידין, זע, ס'שטאַרבן די טריט פון קינדער און זקינים 
אויפן שליאַך צו דײַן צעריסענעם שויס --- די נעכטיקע ווייצנפעלדער, -- 

פאַרװאָס האָסטו דײַן ערד נישט פאַרזייט מיט פעלדזן און שטיינער, 
פאַרװאָס האָסטו דײַן ערד נישט צעפלאַמט אין געצונדענע װעלדער ! 


זע, אָט איז זי, די טויט-פּראָצעסיע, לוויהס פון קינדער און זקינים, 
הימל, װאָס בלויסטו? הימל, נעם צעפליק דיך אויף שטיקער! 
און אויב ס'איז אַ גאָט דאָ, -- זאָל ער מיט זײי שטאַרבן אינאיינעם, 


איידער ס'װועט זיך די ערד דאָ אַ וויג טון מיט קולות דערשטיקטע. 


און די בלאָנדע אוקרײַנישע כּלבים נאָך היטן דעם טויער פונדרויסן, 

די קרומקרייציקע ציין נאָך שיפּען מיט סמיקער שנאה צעקאָכטער,. -- 
כאַיכאַ, צו װאָס היט מען ס'טויער, אַז יידן דאָ גוססן, 

אַז עופהלעך, וויי מיר, ליגן אין יונגן בלוט שוין צעשאָכטן 


יאָ, נאָך היטן דעם טורמע-טויער די ברויךבלאָנדע כּלבים 

און ס'קלינגען די ביינער פון גופים, װוי מתים-ביינער שוין הילע -- 
ווער װעט זיך דערשלעפּן צום קבר פון די פּיטידינער ראָוועס, 

ווער װעט עס דערלעבן דעם גנאָדיקן טױט פון די קיילער -- 


אָט װעט ער, דער טורמע-טויער, דער טויער -- דער אינציקער עדות, 
גרילציק אַ קרעכץ טון אױף די מאַסיװוע ברײט-שטאַביקע ריגלען 
און דאָס געפּאַנצערטע שטאָלענע קול פונעם קאַט װועסטערהיידע, 


וועט זײַן לעצטן מאָרד-באַפעל מיט יידיש בלוט דאָ פאַרזיגלען. 


1948 


30 


די שחיטה אין פיטידין 
די האַרבסטיקע ביימער האָבן געזען און געשוויגן, 
די אלולדיקע הימלען האָבן צו גאָט נישט געשריגן. 


--- האַרבסטיקע ביימער, פאַרװאָס האָט איר געשויגן? 
--- אלולדיקע הימלען, פאַרװאָס האָט איר נישט געשריגן ! -- 


מײַן יידיש שטעטל, מײַנע צװאָנציק טױזנט יידן, 
האָט מען יוד-טית אלול געקוילעט אין דערפל פּיטידין. 


בראָך צו אײַך, ביימער, פונעם דערפל פּיטידין, 
בראָך צו אײַך, הימלען, איבערן דערפל פּיטידין. 


אל 24 


פון זויגלינג ביז קינדער, פון פרויען ביז זקינים 
האָט דער חלף געחלפט ביז איינער, ביז איינעם; 


האָט דער חלף געחלפט, האָט דאָס מעסער געשניטן, 
די כּלה,. דעם חתן, דעם רב. דעם מחותן. 


פון הױפּטיגאַס ביזן שיל-הויף, פון אָרעם ביז רײַכן 
האָט דער חלף געחלפט, וי גלײַכער מיט גלײַכן : 


מײַנע צװאָנציק טויזנט יידן, --- וויפל ס'איז געבליבן ? 
ס'איז קיינער נישט געבליבן, קיינער נישט געבליבן. 

און די האַרבסטיקע ביימער האָבן געזען און געשויגן, 
די אלולדיקע הימלען האָבן צו גאָט נישט געשריגן. 


דערציילט מיר כאָטש, הימלען, דערציילט מיר, ביימער, 
פון פּיטידינער שחיטה-טאָג, אַז ווינד איז און וויי מיר ! 


איך קען עס, דאָס דערפל, די כאַטקעס --- ביז איינער, 
מיט די זשעדנע שליאַכן, מיט די פּיסנע פּלײנען: 


איך קען עס, דאָס דערפל, דאָס װאָלינער פּיטידין, 
יעדן בידנעם פּױער פון די מערק און יאַרידן } 


איך קען יעדע קלוניע, יעדן קלאַנג פון דער קאָסע 
אין זוניקער וועסנע, אין כמאַרעס פון אָסיען, --- 


אָ, דערציילט מיר, הימלען, דערציילט מיר, ביימער, 
פון פּיטידינער שחיטה-טאָג, אַז ווינד איז און וויי מיר ! 


דער רב יעקב-דוד, דער גרײַזיגרױער איש-תּמים, 6 
האָט ער טאַקע געשמייכלט פאַר יציאת-נשמה ? 


אַז הינדע די גבאיטע, אין איר שבתדיקן טיכל, 
האָט מקבל געווען באהבה די ברוינע רציחה ? 


אָ, דערציילט מיר, הימלען, דערציילט מיר, ביימער, 
פון פּיטידינער שחיטה-טאָג, אַז ווינד איז און וויי מיר ! 

האָט טאַקע די שיל:חזנטע, פּעסיע:גיטל --- מײַן מאַמע, 
מיט מײַן שוועסטער --- איר בת-יחידה צװזאַמען, -- 


געטאַנצט קעגן קיילער, געטאַנצט און געזונגען: 
קדוש, קדוש --- און דרײַ מאָל אונטערגעשפּרונגען ? 


אַז יצחק-שלמה שוחט האָט געמאַכט די ברבה, 
בעת דעם רשעס חלף האָט זײַן האַלדו געשאָכטן? 


אַז דער פרומער װאַסערטרעגער --- דער שטומער סראָליע, 
האָט זיך צעשריגן אין גסיסה : גאָט װעט באַצאָלן ? 


אַז דאָס געוויין פון ר' נחומציעס קינד -- אַ יאָר זיב 
איז װי אַ דערשטיקטער ,,שמע ישראל" אין חלל פאַרבליבן ? 


אַ בראָך צו אײַך, ביימער, איר פאַרבלוטיקטע עדות, 
פאַרװאָס האָט איר געשוויגן בײַ דער פּיטידינער עקדה ! -- 


כ'וועל עס אין פּינקס פון מײַן האַרץ מיט בלוט פאַרשרײַבן, 
ס'זאָל אויף דורות און דורות לזיכּרון פאַרבלײַבן, 


אַז בעת מײַן יידיש שטעטל -- די צװאָנציק טויזנט יידן, 
האָט מען יוד-טית אלול געקוילעט אין דערפל פּיטידין. -- 


האָבן די ביימער אויף דער ערד נישט געװיינט, נישט געשריגן 
און כּביכול אַלײן האָט אין די הימלען געשוויגן. 
145 

דאָס הייליקע דערפל 


א. 


אין פּיטידין, אין נעכטיקן דערפל װאָלינער -- 

שלווהדיקע בלויעניש, פלעמלדיקע קאַניצלעך, פאַרדרימלטע כוטאָרן, 
בלאַנק-צאָניקע סערפּעס מיט זוניקן װײַן פאַרכלינעט, 

מאָכיקע סטאָדאָלעס, קלוניעס מיט סנאָפּעס קאָרן. 


אין פּיטידין, אין נעכטיקן דערפל װאָלינער -- 

אַ קו --- פאַרקוקט אויף ראָזיקער שקיעה אין אָזיערע-שפּיגל, 

אין סאָסניאַק פאַרגייען סאָלאָװײיען מיט סלאַװישער נגינה, 

דורך זאַנגיקן שטעגל -- אַ באָרװעס שיקסל מיט אַ ליימענעם קריגל, 


אין פּיטידין, אין נעכטיקן דערפל װאָלינער -- 
אַ פלאַקסן פּאַסטעכל, אַ טשערעטן פײַפל, צעפּאַרעטע לאָנקעס. . 


אַ בײַנאַכטיק קאָסטערל --- אַ קנאַקנדיקס, מלא דיצה, מלא רינה, 
אויף לבנהקער פּאַסטעװינע טאַנצט אַ פאַרבענקטע האַרמאָנקע. 


אין פּיטידין, אין נעכטיקן דערפל װאָלינער -- 

אַ בלוי-פראַנדזיקער סערוועט --- דער הימל --- איבער װײַס:צװיטיקן ניסן, 
פּאַזע שטױביקן שליאַך אַ קאַפּליצע מיט גילדענער פּאָװעטינע, 

יויזלען --- אַ קניענדיקע פּױערטע קושט די געקרייצטע פיס אים. 

אין פּיטידין, אין הײַנטיקן דערפל װאָלינער -- 

מיט שאַרבנס, מיט ביינער דאָרט בליען די פעלדער אַצינדער. 
אויף די נידעריקע זאַנגען, װאָס האָבן קיין כּוח נישט צו גרינען, 
וויגן זיך בלאָנדע קעפּלעך פון טויטע יידישע קינדער. 


אין פּיטידין, אין הײַנטיקן דערפל װאָלינער --- 

יעדעס אויפגעגאַנגען גרעזל אַ גליד איז, יעדער װאָרצל -- אַ קנאָכן. 
פון קאָרנבלימלעך זעצט די רויט-געדיכטע קלעפּיקע פּינע 

פון אַ לעבעדיק האַרץ -- דורכגעשטאָכן. 


אין פּיטידין, אֹין הײַנטיקן דערפל װאָלינער -- 

פון אַ צװײַג קרומט אַראָפּ אין וויי אַ צעדרייטער אבר, 

אויף װוערסטן ציט זיך גנוינע, רילעוויץ, כאַפּאַליטש, 2 164 01 
דער שטעטלשער ברידער-קבר. 


אין פּיטידין, אין הײַנטיקן דערפל װאָלינער -- 

די ערד וויק מערנישט ערד וײַן די ערד װיל װערן הימל. 
מיט אַש אויפן קאָפּ װאָגלט אום זי אַלײן -- די שכינה, 
אין געכאָרכל פון דערװאָרגענע שטימען. 


אין פּיטידין, אין הײַנטיקן דערפל װאָלינער -- 

הענגט די זון --- אַן אָפּענער פּינקס, די קאָכיקע אותיות זידן; 
ס'טריפט פון זיי אין װאַרעמע סטרומיקלעך דינע 

דאָס הײיליקע בלוט פון צװאָנציק טויזנט ייד 

א לירע בײַם 25 


װער האָט געלאָזט בײַם בוג די פאַרשטױבטע סומנע לירע, 
אַז אין לירניקס אויגן בלויען נישט מער די פאַרטאָגן? 
זײַן סיערמינגע, די פּאָסטאַלעס, די טאָרבע, דעם שטעקןן 
האָט דער ווינט אויף ווייסעך וועלכע שליאַכן פאַרטראָגן. 


ווער האָט געבראַכט צום בוג די פאַרגרױטע סומנע לירצ 
און װאָס טוט זי אַלײן דאָ, אין בלויעניש פאַרדומעט ! -- 
שאַ, די קאָרבע האָט טיף אַ קרעכץ געטון, די קלאַװישן --- 
אין סטרוניקן צאַפּל צעלירען דעם אַלטן אומעט. 


---,,לירי-לי, הערט זיך, קינדער, צו, ס'איז אַ טעמנע מעשה, 
װאָרום טעמנע איז דעמאָלט געווען דער זוניקער אָסיען, 

ווען פון אוסטילער הימל --- וי אויף צײַטיקע זאַנגען -- 
איז אַראָפּ אַ בייזער שניטער מיט אַ רויטער קאָסע. 

אַ רויטע קאָסע? יאָ, און אַ דאָרשטיקע, װוי װעלף אַ סטײַע, 
זי האָט אויפגעבלענדט אין די שויבן פון די כאַטעס שטילע 
און גלײַך צום בוג, צו אונדזער בוג האָט דער בייזער שניטער 
אין דעם זעלבן אָסיען-טאָג פאַרטריבן אוסטילע. 

דער טײַך האָט געשטױנט: סטײַטש, װאָס טוט דאָ גאַנץ אוסטילע ? 
נאָר דער בוג, אונדזער בוג איז געבליבן בײַם פרעגן. 

דער אָסיען-טאָג האָט אַװעקגעשטױבט אין גילדענעם װאָגן 

און ס'האָט זיך געכמאַרעט אַ כמאַרע קעפּ בײַ די ברעגן. 


לירי-לי, װואָס נאָך זאָל איך אײַך דערציילן? -- אָ. באָזשע, 
פאַרװאָס האָט זיך דער הימל נישט צעריסן אויף צווייען, 

ווען דער שניטער האָט איינס און צוויי די גופים געקאָסעט 
און אויף העלפטן צעקאָסעט די העלדזער מיט די געשרייען. 


דערנאָך ? --- דערנאָך האָט ער די גופים, װוי זאַנגעױסנאָפּעס, 
אין בלויען בוג, אין אונדזער בוג אַרײַן געװאַליעט, -- 

אײַ, װי דאָס װאַסער האָט געבולבעט, געקאָכט זיך, געזאָטן 

און מיט געשריי האָבן זיך רויט געצונדן די כװאַליעס, 


דער טײַך איז געלאָפן און מיט אים --- דאָס געיאָמערײַ 

און דער בוג, אונדזער בוג האָט געשוווירן בײַ די שטערן: 
,,איך שווער, קײנמאָל נישט אומצוקערן זיך צו אוסטילע, 
ביז די בייזע רויטע קאָסע װעט פאַרזשאַװערט ווערן". 


אין דער טױטער נאַכט -- אין דער צעקילעטער, צעגרוילטער, 
די שטערן זענען געפאַלן, וי קאַלטע גרינע טרערן 

און דער בוג איז געלאָפן, געפּינעט און געשוווירן : 

,;ביז די בייזע רויטע קאָסע װעס פאַרזשאַװערט ווערן". 


דעם הימל, װאָס איז געהאַנגען, װי אַ שװאַרצע בורקע, 
האָט דער פאַרטאָג געשוירן מיט לאַנגע בלויע שערן -- 

נאָר דער בוג, אונדזער בוג האָט נאָך אַלץ געשוווירן : 
,ביז די בייזע רויטע קאָסע װעט פאַרזשאַװערט ווערן". 


לירי-לי, אָט איז זי, קינדער, די טעמנע מעשה 

פון אוסטילע, פון דעם בוג און פון דער רױיטער קאָסע =- -- = " 
די קאָרבע טוט אַ לעצטן קרעכץ אין סטרוניקן געצאַפּל 

און די לירע ווערט אינגאַנצן מיט בלויעניש פאַרגאָסן. 


נאָר אין בלויעניש וויקלט זיך אַלץ אין פאַרבענקטן עכאָ 
דאָס קול פונעם פּאָעט, עמעץ זאָל אים ענטפערן, זאָגן: 
ווער האָט געבראַכט צום בוג די פאַרשטויבטע סומנע לירע, 


אַז דעם לירניקס געביין האָט די נאַכט שוין לאַנג פאַרטראָגן. 


1947 


38 


אין שאַטן פון געטאַ 


0 יל 
1 6 


יי 


וי 

וָ 


א 


6 שש 8 | 


דלי 


טערעזיענשטאַט 


טערעזיענשטאַט, 
אַכצנטער יוני, נײַנצן פערציק פיר, 

איך צעוויקל, װי אַ בלוטיקע מגילה, דײַן נאָמען -- 
געטאָ טערעזיענשטאַט 

און פון מײַנע פינגער טריפט דאָס בלוט, 
ליאַרעמט דאָס הפקר-בלוט פון זיבעצן טױיזנט יידן, 
מײַנע זיבעצן טויזנט טויטע ברידער, 


טערעזיענשטאַט, 
אַכצנטער יוני. 

שעם דיך, זומער-טאָג, 

שעם דיך, יוני-זון, איבער דער שטאָט אויפגעגאַנגען, --- 
פאַר מײַנע ברידער --- אַ קרומצלמדיקע שפּין, 

אַ שװאַרצע פּעסט אויף דער טשעכישער ערד, 

װוּ מײַן פאָלק װוערט געקוילעט, 

װוּ מײַן אומה ווערט פאַרטיליקט 

אין טויזנטער, 

מיליאָנען, --- 

שעם דיך, יוני-זון, 

אויפן בלוי פונעם וועלט-הימל אויפגעהאַנגעו. 

טערעזיענשטאַט, 

פון דײַן יעדן אות, פון דײַן יעדן זילב 
קלאָגט דאָס געוויין פון אַ קינד, 

פון אַ מאַמען, 

אַ טאַטן; 

גרוילט דער בראָך 

פון מײַן מאַמען, 

מײַן שוועסטער, 

מײַן ברודער ; 

גרוילט דער אַנגסט, 

די גסיסה, 

דער כאָרכל פון העלדזער דערשטיקטע 
פון זיבעצן טויזנט מאַמעס, 

פון זיבעצן טויזנט שװעסטער, 

פון זיבעצן טויזנט ברידער, --- 

מײַן פאָלק, װאָס מ'קוילעט, וי די לעמער, 
אין שעכטהויז טערעזיענשטאַט, 


אָ, גיהנום-געטאָ טערעזיענשטאַט, 

כ'קען דיך נישט פאַרגלײַכן אין דײַן אַכזריות 
מיט קיינעם, 

מיט קיינעם ! 

כ'קען דיך נישט פאַרגלײַכן 

מיט די רויט-צעחלפטע טעג 

פון גאָנטע, 

כמעלניצקי, 

פּעטליורע, 

ווען מײַן יידיש בלוט האָט געװייקט די פעלדער 
פון רוסלאַנד, 

אוקרײַנע, 

פּולן, --- 

ניין, כ'קען דיך נישט פאַרגלײַכן 

מיט קיינעם, 

מיט קיינעם ! 

הײַנט מאַכסטו שטראָמען מײַן בּלוט אין טײַכן 
פון קראַסנאָדאַר 

ביז סימפּעראָפּאָל, 

פון לאַדי 

ביז ליובאַר, 

פון לוצק 

ביז באַראַנעװקע, --- 

אָ, װי קען איך דיך פאַרגלײַכן, 

שעכטהויז טערעזיענשטאַט, 

ווען דו קוילעסט מײַן פאָלק אין די טויזנטער, 
ווען דו שעכסט מײַן אומה אין מיליאָנען. 


טערעזיענשטאַט, 

אַכצנטער יוני, נײַנצן פערציק פיר. 

און איך האָב הײַנט געזען אַ בלויען הימל, 
אַ גאָלד-צעפלייצטע זון, 

אַ גריזדצעקעמטן בוים, 

אַ װײַסע שטילע טויב. 

אין מײַן הויז האָבּ איך געהערט אַ קאַנאַריק, 
אַ פריילעכן, אַ זינגענדיקן. 

איך האָב געחלומט מיט די טענער 

פון באַך, 

בעטהאָוען. 


איך האָב געהערט אויף יעדן ראָג 
פון שטאָט דעם לעבעדיקן ריטם פון טאָג. 
פרויען האָבן געשוועבט, 

װי שלאַנקע שװאַנען: 

קינדער האָבן געפלאַטערט, 

וי צאַרטע קווייטן, 

נאָר הינטער אַלץ, איבער אַלץ, װי אַ געשריי, 
איז נאָכגעלאָפן ביז צו דער שװועל פון מײַן טיר 
דער לעצטער װאַרגנדיקער טױט-צאַפּל 

פון זיבעצן טויזנט יידישע העלדזער דערװאָרגענע, 
ווינד איז מיר, וי ! 


טערעזיענשטאַט, 
פון יעדן אות, פון יעדן זילב 

רינט און שרײַט צו מיר דאָס בלוט 

פון מײַנע זיבעצן טויזנט ברידער פאַרשניטענע 
און די װעלט שװײַגט, 

די וועלט שװײַגט פּחדניש, 

גזלניש אין רויט-צעחלפטן טאָג 

פוֹן אַכצנטן יוני אין טערעזיענשטאַט. 

טערעזיעגשטאַט, 
אָט גיב איך אַ קלאַפּ אין אָבלדיקן עמוד -- 
אין האַרץ פון מײַן יידישן פּײַן -- 

יתגדל ! 

אָבער אין ווידערקול פון מײַן קדיש-געשריי 
גיסט זיך פונאַנדער מײַן בלוט אין פלאַמען, 
צעוויגט זיך מײַן אָטעם אין געוויטער: 


--- געדענקט, כ'וועל אײַך רופן, װי עדות, 

קבר-תפיסות, 

טויט-קאַמערן, 

תּליות, 

שײַטערס, --- 

כ'װעל אײַך רופן צום גערעכטן משפּט פון דער גערעכטער וועלט, 


ביזן לעצטן פאַרלאָשענעם שאַרבן פון נאַצי'הענקער, 
ביזן לעצטן צעפוילטן ביין פון אויבערמענטש-תּלין 
װועל איך דיך רופן, 

װעל איך דיך שטעלן 

צו דין 

און צו חשבון --- 

טערעזיענשטאַט. 


1944 


45 


די מאַמע פון געטאָ 


פון געטאָ-װענט דער דעמער קריכט 
אַראָפּ אין טיפע שװאַרצע שיך. 


דער אַװגוסט-ווינט --- די אַלטע פלייט, 
זעצט זיך צו שטילערהייט 


צו אַ מאַמען הינטער ווענט, 
װאָס וויגט אַ שאָטן אויף די הענט: 


, שלאָף, שלאָף אײַן, מײַן אָרעם קינד, 
ס'איז רציחה, גרויל אַצינד ; 


ס'איז נאַכט פון מאָרד, געטאָינאַכט, 
ליולינקע, מײַן טויטע פּראַכט?. 


באַגלײט אַזױ די אַלטע פלייט 
דער געטאָ-מאַמעס טרערךרייד: 


,,אויף אַלע וועגן שאַרפט מען העק, 
אין אַלע שויבן בליט די שרעק : 


ס'איז גורל-שעה, חורבן-שעה, 
קיין רחמים און קיין גאָט נישטאָ". 

און די מאַמע הין און הער 
וויגט איר קינד --- דעם שאָטן שווער : 


, שלאָף שוין, שלאָף, ס'איז געטאַינאַכט, 
ליולינקע, מײַן טויטע פּראַכט?, 


אַ װאָלקן װאָלקנט שװאַרץ אַראָפּ, 


פאַרװאָלקנט מאַמעס גרויען קאָפּ: 


דאָס חושך חושכט טיף אוּן ברייט, 
פאַרחושכט מאַמעס טרערן-רייד, 


דער שאָטן פון אירע הענט אַנטרינט. 
מיט אים די אַלטע פלייט --- דער ווינט. 


אויף מאַמעס קאָפּ אין טרערן-טאָל, 
וי געיאָמער ציט אַ קול: 


;אין פּײַן פון דײַן נישט-געבוירן קינד 
כּביכול קלאָגט אַצינד =-- -- == ? 


דער װאָלקן, װי אַ פײַער-קנויל, 


פאַרקנוילט די נאַכט מיט פלאַם און גרויל. 


אין געטאָ שפּאַנט פון עק ביז עק 
די נאַכט מיט בלוט-צעדאָרשטע העק. 


15 

נעטאָיבאַלאַרע 1943 


די לבנה קלאַפּט אין טויער 

פון דעם קראָקעװער געטאָ-מױער. 
מיט פינגער בלויע, 

פינגער שטילע, 

זי רופט די סיווע בערד צו תּפילה, 


און אומגעריכט 
בלויע ליכט 
אויף מאָך פון ציגל, 
אומגעריכט 
לבנה-ליכט 
דורך שלאָס און ריגל, 


נאָר ס'װאָלקנט שרעק 

פון תּליה-שטריק און העק 

אין קנייטש פון סומנע שטערנס: 
--- מ'וועט דערזען, 

דערהערן : 


48 


פאַראַטן װעלן פרוכנע שטיינער 
טריט פון זקינים, 

ס/וועט נסיון און סכּנה 
פּאַראַטן טריט צו קידוש-לבנה, 


נאָר נאַקן יידישער אין דויער, 
אין עם קשה-עורפדיקן בראָך, 
ווערט האַרטער, װוערט רויער, 
ווערט הוילע ביין און קנאָך. 


די לבנה קלאַפּט אין טויער 

פון דעם קראָקעװער געטאָ-מױער. 
העלער ליכטיקן די ציגל, 

ס'שפּרינגט אָפּ דער שלאָס און ריגל. 


שלײַכן זיך זעקסאונדרײַסיק שאָטנס פון יידן גרויע 
און הינטער זיי דער לויער, 

די פילאויגיקע סכּנה, 

וי אַ מעסער אַרױף צו דער לבנה, 


און הענט --- תּהילימדיקע בלייכע, 
פאַרבענקטע נאָכן צייכן 

פון רחמים און גאולה, 

פּאַטשן זעקסאונדרײַסיק מאָל אַרײַן 
אין הימל מיט גדולה, 

מיט זינגענדיק געװויין : 

--- הרינו מוכן ומזומן 
לקים המצוה לקדש הלבנה -- -- -- 
און סיווע בערד, קעפּ גרויע, 
לבנהדיקע העלן בלויע. 


--- שלום עליכם... עליכם שלום -- == == 
און פון אויגן --- שטילע טויבן, 
װאָרקעט פּײַן, װאָרקעט גלויבן. 


--- סימן טוב ומזל טוב יהא לנוֹ -- -- -- 
ציט זיך איבער שונאס האַק אין לויער 
זינגענדיקער דורות-דויער. 


די שװאַרצע סכּנה 
שנײַדט דאָס האַרץ פון דער לבנה, 

זי שפּיצט אין סם פון צוררס בליק, 

ווען הינטער װענט קערן סיווע בערד צוריק 
מיט אָנגעכּוסהטע אויגן שײַן, 

מיט קידוש לבנה-װײַן. 


די שװאַרצע סכּנה 
פערטלט דאָס האַרץ פון דער לבנה. 


נאָר עקשנותדיק איז יידן-רוקן, 
בײיניק אויסגעשפּיצטער וװוּט, 

כאָטש גלידער וייטיקן און צוקן 
אונטער ברי פון צוררס רוט, 


--וווּ געווען ? --- 
טריפט פון מעסער-שטאָל 
דעם שונאס קול, 


-- װאָס געטון ? -- 
נאָר אונטער גאַל פון פרעסנדיקע בליקן, 
אונטער שנײַדנדיקער רוט, 

ווערט עקשנותדיקער יידךרוקן 

אין אייגן אויפגעשפּריצטן בלוט. 


און ענגער רוקט זיך צונויף 

אין קאַלטן געטאָ-הויף 

די סטאַדע זעקסאונדרײַסיק שאָף -- 
די סיווע בערד פון ל"ו. 


--- וווּ געווען ? --- 
נאָר פון געטאָ-יאָמערטאָל 
שטײַגט אַ ליכטיק קול, 
הויך, שטאַרק און פרײַ: 
-- עם ישראל חי! 


אויב קידוש-לבנה 
איז קידוש-השם, -- 

מיר זענען מוכן 
ומזומן צו דעם. 


-- װאָס געטון 1 --- 
נאָר העכער, העכער 

הילכט געזאַנג פון דורות-װײַט ; 
מיר זענען מוכן, 

מיר זענען גרייט, 


גוף צו גוף קראַמפט אין ווייען, 
קראַמפט, פאַלט און הייבט זיך איף. 
די לבנה --- צעריסן אויף צווייען, 
בלוטיקט אויפן געטאָ-הױף, 


אויפן שטומען טויער 
פאַלט דער ריגל צו אין חושך -- 
טעמפּ און האַרט, 

די נאַכט אויף די טאָװולען פון מויער --- 
ליגט און װאַרט, 


דער מאָרגנשטערן, דער באַגין 
װעט אויפגיין אין רויטן שײַן. 

װעט אויפגיין טאָג מיט גזר און דין, 
מיט יידן-פּײַן, --- 

צעוויקלען װעט זיך טאָג מיט שטריק, 
מיט יידן-מאָרד -- -- -- 

און די נאַכט אויפן געטאָ-מױער 
ליגט און װאַרט, 


גאָט, זאָל דער באַגין זײַן טראָט 
צעשטויבן אויפן מיזרח-הימלראַנד ; 
גאָט, כ'וועל נישט אַװעק פון שטאָט, 
פון דער געטאָ-װאַנט, 


און נאָך ענגער רוקן זיך צונויף 

אין חשכות פונעם הויף 

די סיווע בערד פון ל"ו, 

גרייט אויף גזר, אויף דין און שטראָף, 


שדי פלאַטערט פון די ליפּן, 
שמט ישראלדיקער וויי. 

אין בראָך פון קרעכצנדיקע ריפּן 
װאַרגט זיך ל"וס געשריי. 


נישט צעשטויבט האָט דער באַגין . 
זײַן טראָט אויפן מיזרח-הימלראַנד, 
צר האָט אָנגעיאָגט מיט גזר און דין, 
מיט שטראָף אויף שונאס האַנט. 


אין די טויטע בערד פון ל"ו 

האָט דער מאָרגנדיקער פלאַם געהעלט ; 
די לעבעדיקע קעפּ פון ל"ן 

האָבן זיך געלאָשן קעגן ליכט פון וועלט,- 

נאָר העכער, העכער 
האָבן זיך געהויבן זייערע קעפּ, 
וי װײַן אין זעקסאונדרײַסיק בעכער 
אין אַ ניגון שטאַרק און פרײי. 
-- עם ישראל הי -- -- =- 


1943 

דאָס מיידל פון טרעבלינקע 


װער קען עס פאַרשטיין און װער קען עס באַנעמען 
דעם גרויל און פּיין, די שאַנד פון טרעבלינקע ? 
דאָס שלאַבעריקע װאָרט איז דאָך אַפּילו קיין רמז, 
קיין שאָטן אַפילו פון שעכטהויז טרעבלינקע. 


מיט אַלף-בית כּתב, מיט מענטשלעכע צינגער, 

װער קען עס דערציילן, דערשרײַבן טרעבלינקע ? 
כאָטש נעם, שנײַד אַראָפּ דיר אַן אייגענעם פינגער 
און שרײַב זיי די װערטער אין בלוט אײַנגעטונקען : 


פּאַרשרײַב זיי די שורות, קיין אות זאָל נישט פעלן, 
פאַרחתמע אין האַרץ זי --- אין יידישן פּינקס, --- 
ימ'זאָל אים אויף דורות אויף לאַנגע דערציילן 

דעם טויט פון דעם מיידל אין מאָרדהויז טרעבלינקע. 


איך ווייס נישט איר נאָמען, איך רוף זי אָן --- כינקע. 
דאָס יידישע מײידל, דאָס מיידל פון פּױלן, 

װאָס האָט זיך געשטעלט קעגן טויט אין טרעבלינקע, 
געשטעלט קעגן הענקער מיטן ביקס און מיט קולן; 

דאָס נאַקעטע מיידל --- פאַרשעמט און געשענדיקט, 
װוי טויזנטער מיידלעך --- יידישע טעכטער, -- 
װאָס האָט נישט געלאָזט זיך צו װוערן פאַרענדיקט, 
צו ווערן געשאָכטן פון נאַצישן שעכטער. 


שוין שטייען די געשורהטע הונדערטער רייען 
אין פּחד, אין גליווער אינאיינעם פאַרקלאַמערט, --- 
די פרויען, די קינדער, די זקנים, װאָס גייען, 
װאָס ציען אַרײַן צום טויט אין דער קאַמער. 


משוגעת אין געיאָמער, יללה"געשרייען, 

דאָ גוססט אַ זקן, דאָרט חלשט אַ מאַמע -- -- -- 
אוז ס'ציען די שורות, די הונדערטער רייען, 

װאָס גייען אַרײַן צום טויט אין דער קאַמער, 


די גאַזקאַמער פּחדימט מיט דערװאָרגענע ווייען, 
די אויוונס גרוילן מיט זשאַר און מיט פלאַמען -- -- -- 
און ס'ציען די שורות, די הונדערטער רייעןן, 
װאָס גייען אַרײַן צום טויט אין דער קאַמער. 


װאָס העלפט דאָס געוויין און װאָס העלפט די יללה, --- 
--- ווו איז ער, דער גואל, װווּ איז ער דער רעטער ?! -- 
די ערד איז פאַרקופּערט, דער הימל פון שטאָל איז, 
דאָס געשריי דערגייט נישט צום גאָט פון די געטער. 


דער הימל פוֹן שטאָל איז, די ערד איז פאַרקופּערט, 
ווער װעט דאָ דערלייזן, װער װעט עס דאָ רעטן!-- 

און כינקע שפּרינגט אָפּ פון דער ריי, פון דער גרופּע, 
צום דראָטענעם פּלױט זי לויפט און זי קלעטערט, 


דאָס לײַב אירס צערײַסן די שטעכיקע דראָטן, 

פון איר גוף שנירלען זיך בלוטיקע שנורן, 

זי פאַרברענט אים דעם פּלױט מיט גלוטיקן אָטעם, 
אירע טריט ברענען אויס דאָ די גרױליקסטע שפּורן, 


וועט זיך דער נס דאָ צו כינקען באַװײַזן !--- 
--- שטיי, טײַװל, מירן דאָס לײַב דײַנס צעבראָקן ! 
וועט כינקען פון טויט דאָ ער עמעץ דערלייזן 1 -- 
זי לויפט און ס'פלאַקערט איר קאָפּ, אירע לאָקן, 


דעם וועכטערס רציחה רײַסט דאָס האַרץ אויס פון כינקען : 
--- שטיי, טײַװל, מיר שיסן, שטיי, מירן צילן ! 

און ס'יאָגט אין געװועט זיך די װאַך פון טרעבלינקע 

זייער געצונדענע תּאווה צו לעשן, צו קילן. 


אָט איז ער דער וועכטער אַ שפּאַן שוין פון כינקען : 
--- שטיי, טײַװל, כ'וועל צילן, שטיי, כ'וועל שיסן ! 

און כינקע --- זי שטעלט זיך, זי ווערט זיך אַ פלינקע 
און האָט בײַ דעם װעכטער די ביקס אויסגעריסן. 


--- װוּ ביסטו, דערלייזער, װאָס װאַרטסטו נאָך, רעטער, 
װאָס נאָך קען זי טון איצט דײַן יידישע טאָכטער * 

--- װאָס שװוײַגסטו, װאָס שלאָפּסטו, גאָט פון די געטער, 
דײַן טאָכטער, דו ווילסט טאַקע זען זי געשאָכטן! -- 

אַ שאָס און אַ צװייטער, אַ דריטער, אַ פערטער, 
ס'שנײַדן די קוילן און אײַלן צו כינקען, --- 

נאָך אַ מענטש, אַ גוף, װאָס האָט פאַר אַ ווערט ער 
דאָיאָ אינעם מאָרדהויז, אין גיהנום טרעבלינקע ? -- 


אָט פאַלט ער דער שיכּורער גוף פון אַ וועכטער, 
נאָך איינער קײַקלט אַװעק זיך אַ טױטער, =- 
נאָר פיל זענען מערדער, פיל זענען שעכטער 
און כינקע ענטפערט מיט ביקס און מיט שרויטן. 


דער טײַװל-געװעט פון די וועכטער ווערט בייזער, 
ס'רינגלען אַרום איר אַ רינג באַיאָנעטן, -- 

--- גואל, װאָס װאַרטסטו, װוּ ביסטו, דערלייזער, 
באַװײַז איר דײַן נס, גאָט פון די געטער ! 


און כינקע אַלץ ענטפערט מיט ביקס און מיט שרױיטן, 
פאַלט נאָך אַ הענקער, פאַלט נאָך אַ שינדער -- -- -- 
נאָר כינקען מ'שלעפּט זי אַריבער דעם פּלױט שוין, 
ס'פירן די הענקער שוין כינקען געבונדן. 


די שנירלעך די רויטע, די בלוטיקע שנירלעך, 
שנירלען זיך אײַליק אויפן לײַב שוין אויף כינקעס; 
אָט גרוילן שוין נאָענט די גאַזקאַמער-טירלעך 

און גלוטיקער גלוטיקט דאָס גיהנום טרעבלינקע. 


אָבער װאָס איז דען פּײַן און װאָס זענען לײַדן ? 
נו, קאַטעװע, הרגע, דו, גזלן, דו הענקער ! 

איך על מיך פון שװועסטער דאָ איצט נישט צעשײידן, 
די װעלט זאָל עס וויסן, די װועלט זאָל געדענקען. 


דאָס לעבעדיקע לײַב אירס די וועכטער צעפליקן, 

זיי האָבן אַ שטריק אויפן האַלדז איר פאַרצויגן : 

--- מירן דיך, טײַװל, דאָ צעבראָקן אויף שטיקער =- -- -- 
נאָר ס'שמייכלען כינקעס צוויי ליכטיקע אויגן. 


די פלאַם-רויטע צונגען פון דעם גלוטיקן שײַטער 
טוליען אײַן שוין דעם נאַקעטן גוף כינקעס, 
נאָר די אויגן צוויי אירע גליען געלײַטערט, 

מיט שטראַליקן קידוש-השם אָנגעטרינקען. 


איך ווייס נישט איר נאָמען דעם מיידלס פון פּױלן, 
רוף איך זי פּשוט אָן יידישלעך --- כינקע, 
װאָס האָט מיט איר בלוט, מיט ביקס און מיט קוילן, 


פּאַרשריבן איר הײיליקן טוט אין טרעבלינקע. 

דער ברענענדיקער ואַלד 


דער װאַלד איז מיט צאָרן אין פײַער אויפגעשטאַנען, 
דער װאַלד איז פול מיט יידישע פּאַרטיזאַנער. 


דער וװװאַלד ברענט. די ביימער וויקלען זיך אין פלאַמען, 
אין רויט געפלאַקער וויגן זיך די סאָסנע-שטאַמען. 


האַרץ צו האַרץ, ביקס צו ביקס, נקמה איז פאַראַנען, 
דער װאַלד איז פול מיט יידישע פּאַרטיזאַנער. 


בערקע סטאָליער, סראָלקע קצב, הירשקע שוסטער, 
יידישע יונגען לויערן אין געדיכטע קוסטעס, 


האַרץ צו האַרץ, ביקס צו ביקס, --- װער קען זיי ציילן-- 
אַרבעטער-יונגען לויערן אין די װאַלדיקע היילן, 


דער װאַלד ברענט. דער רויך, די שלאַנגען פלאַמען 
פאַרשלינגען דעם שונא מיט זײַן האַקנקרײץ צוזאַמען. 


ס'גייט אַ שלאַכט פאַר ברידער, פאַר שוועסטער, פאַר מאַמען, 
אין פײַערדיקער פרייד טאַנצן די סאָסנעישטאַמען. 


60 


ס'גײט אַ שלאַבט פאַרן אַש פון טרעבלינקע, מײַדאַנעק =- -- -- 
האַרץ צו האַרץ, ביקס צו ביקס, נקמה איז פאַראַנען. 


די בלאָנדע פריצן קרעכצן, די בלאָנדע פריצן קלאָגן. 
ניין, ס'וועט נישט זײַן קיין רו ביז אָנהײיבן װעט טאָגן. 


--- העי, גיכער צי דאָס צינגל, זיכער שיק די קוילן 
פאַר געטאָס, פאַר יידן-מאָרד אויף אונדזער ערד פון פּױלן. 


--- העי, רוק דאָס מעסער פעסטער, טיף אין האַרץ אים ציל עס 
פּאַר געשענדטע ספר-תּורות, פאַר געשאָכטענע קהילות. 


פאַר װאַרשע און לובלין, פאַר קלובן און פאַר שילן, -- 
ניין, ס'וועט נישט זײַן קיין רו ביז לעצטער פריץ װעט קילן. 


דער װאַלד ברענט. דער הימל ברענט. די וועלט אינגאַנצן. 
אין פײַערדיקער פרייד די ביימער-גופים טאַנצן. 


פײַערדיקע פרייד 1 יאָ ! און דאָס געזאַנג פונװאַנען1 
אַװדאי! דער װאַלד רוישט מיט זינגענדיקע פּאַרטיזאַנער. 


װײַל גלאָווניעס --- ברוינע פּגרים --- שװאַרצן און שטומען, 
וי די ביימער-גופים --- אין רויך אַרומגענומען. 


אָבער היות װײַט פונדאַנען זענען נאָך װועלדער פאַראַנען, 
נו, גייט אַװעק דאָס ליד מיט יידישע פּאַרטיזאַנער. 

באַלאַדע ווענן אַ יידישן פידל 
ד"ר יעקב שאַצקי'ן 


אַ מעשה וועגן אַ פידל אין אַ קלעזמערס הױז, 
װאָס איז בשלום פון װאַרשעװער געטאָ אַרױס, 


דורך ניסים ניצול געװאָרן --- װוי צומאָל געשעט -- 
און אַװעק נע-וונדעווען איבער חרובע שטעט. 


האָט די פידל געװאָגלט פאַרומערט, פאַרשמאַכט, 
געטרויערט אויפן קלעזמער, װאָס מ'האָט אומגעבראַכט. 


האָט די פידל געקלאָגט, האָבן די סטרונעס געװויינט: 
,, טאַקע, װאָס טויג מיר ס'לעבן אָנעם קלעזמער, אַלײין! 


אַז דער קלעזמער איז פּאַרברענט, דער ניגון פאַרברענט, 
ווער זשע וועט איצט מיך נעמען אין די הענט ? -- 


קומט אויף די וועגן אים אַנטקעגן דער אַשיקער ינט: 
,,דו, נאַרישע סקריפּקע, װאָס טוסטו דאַָ אַצינד ? 

דער קלעזמער איז נישטאָ, קיין באַדעקנס װעט נישט זײַן, 
נישט קיין חתן כּלה - טאַנץ, קיין לעקעך נישט, קיין װײַן". 


כליפּעט ביטער די פידל אויף זײַנע סטרונעס פיר: 
;אײַ, קיין באַדעקנס װועס נישט זײַן, וויי איז צו מיף! " 


קומט אויף די וועגן אים אַנטקעגן די פאַרברענטע נאַכט: 
,,אין געטאָ האָט מען דעם לעצטן יידן אומגעבראַכט, -- 


גיי, זעץ דיך בײַם װײַסל, װוי אין בּבללאַנד אַמאָל 
און וויין דיר אויס די אויגן אויפן סוף פון ישראל". 


וויינט שטאַרקער די פידל אויף זײַנע סטרונעס פיר : 
,אומגעבראַכט דעם לעצטן יידן, וויי איז צו מיך ! " 


קומט אויף די וועגן אים אַנטקעגן דער שאָטן פון אַ ייד: 
;הערט נאָר, רעב פידל, װוּ שלעפּט איר אײַערע טריט ? 


. אויס שימחות, אויס פריילעכס, מיט אַ טרויעריקן צוויק, 
פידלט איבער דעם האַלדז אײַך מיטן אייגענעם סמיק". 


קלאָגט שטאַרקער די פידל אויף זײַנע סטרונעס פיר: 
אויס שימחות, אויס פריילעכס, וויי איז צו מיר ! " 


קומט אויף די וועגן אים אַנטקעגן דער שמייכל פון אַ קינד: 
,אײַ, גוט איז, פידעליו, װאָס איך טרעף דיך אַצינד, 

מײַן מאַמעליו איז געקוילעט, נישטאָ מײַן טאַטעליו, 
זײַ דו כאָטש איצט מיט מיר, מײַן טײַער פידעליו". 


צעשמייכלט זיך די פידל, װוישט די טרערן אויס: 
,,יידעלע, כ'װעל זײַן מיט דיר ביז דו װעסט ווערן גרויס ‏ 


ביז שפּילן װועסט אויף חתונות ביזן טאָג אַרײַן 
און דערציילן אין אַ פריילעכס אונדזער גרויסן פּײַן ‏ 


דערציילן אין אַ טרויעריקס אונדזער זשעדנע פרייד, 
װאָס טאַנצט פון אַש און בלוט אַרױס --- צו דער אײיביקײַט { 


פון יידישן ביטחון, װאָס לעשט נישט קײינמאָל אויס, --- 
יידעלע, כ'וועל זײַן מיט דיר ביז דו װעסט וערן גרויס", 


אַזױ ענטפערט די פידל און נעמט דאָס קינד בײַם האַנט 
און לאָזן זיך װאָגלענדיק אַרױס פון געטאָ-לאַנד, 


און דאָ, אויב איר ווילט, די מעשה לאָזט זיך אויס 
פון אַ יידישן פידל, װאָס איז פון געטאָ אַרױס, 

די ווינער באַלאַדע 


אין װוין איז מײַ. נאָר װאָס איז מײ, 
אַז ס'איז קיין פרייד נישטאָ דערבײַ. 


אין ראָג אַ ביימל צירט זיך גרין, 
נאָר טוניעס מײַ איז נישטאָ אין װין. 


טוניעס פרילינג, איר מיידל-צוויט, 
אין בערגן-בעלזן האָט פאַרבליט, 


אין ווין איז מײַ. נאָר װאָס איז מײַ, 
אַז פרילינג איז נישטאָ דערבײ. 


טוניע זעט: דער הימל בלויט, 
אַ זונשטראַל זוניקט אויף אַ פּלױט; 


ער טוט אַ שפּיל, אַ גלי, אַ הויב 
זיך ביזן פענצטער, צו דער שויב -- 


און פון די שויבן צו די ווענט, 
ער טאַנצט אַרױף אויף אירע הענט. 

אין ווין איז מײַ. נאָר װאָס איז מײַ, 
אַז ס'איז קיין ליד נישטאָ דערבײַ. 


און טוניע הערט: װוּ שטילערהייט 
גיסט זיך אויס אַ דינע פלייט ; 


דורך מויער, טויער, װואַלד און טײַך, 
טרויעריק-נאָענט ווערט זי גלײַך. 


װאָסזשע דערציילט די פרילינג-פלייט ? 
דאָס גליק פון װײַסן חופּה-קלײד, 


װאָס נאָך דערציילט די פרילינג-פלייט ? 
פון טוניעס חלום, װאָס פאַרגייט ; 


זי צאַפּלט אויס דעם הייסן פּיַן 
פון טוניעס מײַ, װאָס װועט נישט זײַן; 


פון בערגן-בעלזנער אימה-נאַכט, 
װאָס האָט איר יוגנט אומגעבראַכט. 


אין ווין איז מײַ. נאָר װאָס איז מײי, 
אַז יוגנט איז נישטאָ דערביי. 


אויף טוניעס הענט דער שטראַל צערינט, 
דאָס גרינע ביימל ברעכט דער וינט. 

דער װײַסער צוויט פליט הער און הין, 
מיט אים דער מײַ-טאָג, װאָס אין ווין. 


װאָלקן מיט װאָלקן גייט איִן שלאַכט 
און ס'פינצערט אָן אַ טריבע נאַכט. 


נאָר טוניע שװײַגט. זי זעט און הערט 
איר טויטן פרילינג אויף דער ערד. 


אין ווין איז מײַ. נאָר װאָס איז מײ, 
אַז ס'איז קיין פרייד נישטאָ דערבײ. 

ראָס שעפּסעלע פון געטאָ 


איבער די חורבות פון געטאָ טאָגט, 
זי גייט אויף אין ליכט פון שחרית, 

פון פינצטערן ויהי ערב 

אין העלן ויהי בוקר, 

צוויי פאַרבלוטיקטע פיסלעך שטעלן זיך אַרױס 
אויפן שװועל פון יעקבס פאַרברענטן הויז, 
צוויי פיסלעך פון אַ װײַס שעפּסעלע 

רויטלען אַרױס אין חרובן דרויסן, 

װאָס קלאָגט אַרײַן אין די ש'י װעלטן 

דורך אָשװיענטשים, 

מײַדאַנעק, 

לובלין, 

טרעבלינקע. 

נאָר דאָס יונגע האַרץ פונעם װײַסן שעפּסעלע 
קוועלט אָן, װי אַ כּזית איינגעטונקען 

אין הײיליקן ביטחון-װײַן, 

זינגט דאָס שעפּסעלע אין די מרחקים אַרײַן : 
--- גוט-מאָרגן, וועלט, 

גוט-מאָרגן, וועלט ! 

פון פולע לאָגלען טרויער 

גיסט זיך דאָס געזאַנג איבערן טויטן עמק-הבכא, 
אונטער די זיבן הימלען --- בלוי און בלויער, 
מיט זון געשטרייפט, וי אַ צעוויקלטער טלית, 
דאָס װײַסע שעפּסעלע, דאָס ניצול-געװאָרענע פון שחיטה, 
מיט רויטע שנירלעך װאָל, 

מיט צעבראָכענע הערנערלעך, 

מיט בליקן --- װוּנדער אָנגעגאָסענע, --- 

הילט זיך אין בלויען הימל-טלית 

און טאַנצט פראַנק און פרײַ אַרױס 

אויף יענער זײַט דרויסן פון געטאָ-טױער. 

און ווען אַלץ איז שוין אָנגעטון מיט טאָג, 
האָפּקעט דאָס שעפּסעלע 

פון טאָל אויף באַרג, 

פון באַרג אין טאָל 

און ס'ציטערט אין אים יעקבס קול: 

--- קיין װאָלף נישטאָ, 

קיין לויער נישטאָ, 

קיין חלף, קיין מזבח נישטאָ -- -- -- 

צעטראָגן זיך מרחקים איבער חורבות און קברים : 
קיין װאָלף נישטאָ, 

קיין לויער נישטאָ, 

קיין חלף, קיין מזבח נישטאָ -- -- -- 


זאָגט דאָס שעפּסעלע װײַטער. 
--- גאָט, ברוך-הוא, האָט געזאָגט צו מיר { 

בדמיך חיי, לעב איך ! 

לעב איך אין מײַן בלוט, 

אין מײַן פּײַן, 

לעב איך אין שײַן 

פון יעדן שײַטער, 

װאָרום, אַז גאָט, ברוך-הוא, וויל --- 
דאַרף מסתּם אַזױ זײַן. 

און ווען אַפּילו דער מזבח איז גרייט, 
דער חלף איז גרייט, 

האָף איך נאָך צו אים שטילערהייט : 
לא אָמות כּי אחיה, 

איך בין געווען, בין דאָ, װעל זײַן 
עד סוף כּל הדורות אַרײין. 


נאָר דאָס שעפּסעלע איז מיד, 

נעבעך, לעבעדיק-מיד, --- 

דרימלט עס אײַן אַלײן 

אויפן הוילן געטאָ-שטײן 

און חלומט, 

הערט דאָס שעפּסעלע דורכן חלום אַ ליד, 
וי דודס פידעלע, װאָס ציט 

און ווערט נישט מיד : 

,,המבדיל, װאָס טיילט אָפּ, בין אור לחושך, 
פון פינצטערניש צו ליבטיקײַט -- -- -- * 
פילט דאָס שעפּסעלע דעם זיסן הבדלה-װײַן, 
װאָס טריפט אין זײַן בלוט אַרײַן, 

און װײַסע טויבן זעט עס 

פליען אַרום זײַן קאָפּ 

און לאָזן זיך װאָרקנדיק אַראָפּ 

אויף דער פאַרברענטער ערד פון געטאָ. 


צעװועקט זיך דאָס פאַרחלומטע שעפּסעלע, אַלײן 
אויפן הוילן געטאָ-שטײן 

און זײַן פרייד ברעכט אויס אין געוויין: 

--- גוט-מאָרגן, וועלט, 

גוט-מאָרגן, וועלט ! 

: א אי 
ר 


אֹל 
יש שי 0 


מײַן צעם אשענע וינ 


ה יים 


אַ שטאָט, אַ גאַס, אַ הויז -- 

װײַס-געקאַלכטע וװוענט מיט אַ לילאָװון ראַנד, 
אַ צעבויגענער פּלױט, אַ פרומע רויז, 

אַ בענטשנדיקע מאַמע-האַנט. 


אַ שטאָט, אַ גאַס, אַ הוז -- 
שויבן מיט בלומענטעפּ, אַ מזוזהדיקע טיר. 


אַ פּאָנסענער פאַרנאַכט צאַנקט אויס 
אויף צוויי בלאָנדע צעפּ, װאָס װאַרטן אויף מיר. 


אַ שטאָט, אַ גאַס, אַ הויז -- 
קלאָר-טישטעכדיקע װאָך, זיס-ברויטיקע פרייד, 
טאַטע ציט ר' דודל טאַלנערס ניגון אויס 

אין העל-בליצלאָמפּיקער ביטחונדיקײַט. 


אַ שטאָט, אַ גאַס, אַ הויז --- 

אַ פידל, אַ שלייער, אַ בעכער שפּילנדיקער װײַן. 
אַ געשטערנטע חופּה לעם אַ שאַגאַל-קלױז, 
טאַנציקע בערד און פּאות אין קאַיאָר אַרײן. 

אַ שטאָט, אַ גאַס, אַ הויז -- 
שבת יום-טובדיקער אַטלעס, שווער-שטיוולדיקער סקריפּ. 
;גאָט פון אַברהם", װאָס פּלאַקערט נישט אויס 

אויף גרינע הבדלות, אויף מאַמעס ליפּ. 


אַ שטאָט, אַ גאַס, אַ הויז -- 
בעלישם שליאַפּעט אום אין צעבראַכענע שיך. 

פון אַ בלוי-פאַרפּרױירענעם װאַסערטרעגער שטראַלט אַרױס 
דאָס פּאַרבאָרגענע געשטאַלט פון משיח. 


אַ שטאָט, אַ גאַס, אַ הויז --- 
פאַרגליווערטער גרויל אויף פאַרזונקענעם שליאַך. 
אַ באַלקן, בערגלעך ליים, ציגל בלויז, 


צעטראָטענע בענקשאַפּט אין צעחלומטער נאַכט. 

סאָנעטן פון מײַן נעכטיקן שטעטל 


די {לודמירער מויד" דאַװנט 


צום הילצערנעם גאַניק פון ,,גאָרןשטיבל" קלעטערט דער אָװנט 
און פאַרציט אַ גרויע בעלמע אויף די מאַנדל-שױבן ראָזע. 

אין טונקל-זײַדן קלייד, װי אַ פאַרנאַכטיקע בעריאָזע, 

וויגט זיך פרום די ,,לודמירער מויד", מינחה דאַװנט, 


פאַרן גאָלדיגעשטיקטן פּרוכתל, שטיל און ביחידות, 
דבקהט בין-השמשותדיק די הייליקע חנה-רחל, 

אין איר התלהבות זינגט די קדושה פון כּביכול, 

אויף די װוענט גײיען די געשטאַלטן פון אירע חסידים, 


אויף אַ פאַרמוחטן ספר קושן זיך צוויי בלויע טױבן, : 
אין װאָכיקן טומל, װאָס שפּאַרט אַרױף דורך די שויבן, 
גלעקלט אַ קינדיש געלעכטערל, וי גלעקעלעך פון סאַמעט, 


חנה-רחל וויגט זיך שמונה-עשרהדיק. אירע אויגן 
פײַכטן, פונעם ספר זענען שוין די טויבן אַװעקגעפלױגן, 
איר האַרץ --- געוויין פון אַ נישט-געװאָרענער מאַמע, 

בי 
יאַסעלע רעדט צו גאָט 


יאָסעלע דרייער זיצט אין דער פאַרהויבענער גרינער קאַפּאָטע 
אין זוניקן פּאָדװיר פונעם קאַרלינער מאָכיקן קלויזל. 

אויף אַ סאָסנע-ברעט, מיט סאָק פון װאַלד, פייגל, רויזן, 

אַ קינדערשן ,פּה נטמן" ער דליבעט מיט אַ דלאָטע. 


--- ,,אײַזאײַ, קליינע יידעלעך, נעבעך, שטאַרבן אויס פון סוכאָטע"", -- 
און ער קװויקט זיין עצבות מיט אַ טיפן שמעק-טאַבעק. 

די נײַנציק-יאָריקע באָרד ווייט מיט בראָנפן, חצות, ,, מעבור-יבוק", 
נאָר ער אַלײן, יאָסעלע -- אַ בערגל ערד, אַ שאָטן. 


די דלאָטע צופּט הונגעריק דאָס װײַסע פלייש פונעם ברעטל, 
אויף יאָסלען טאַנצט אַרום דאָס פאַרפעדערטע קאַשקעטל, 
נאָר אויף זײַנע ליפּן בליט אַ פּסוק תּהילים, אַ טרער אין די אויגן : 


-- ,,טאַטעניו, פאַרזיי נישט מער הינטער די בית עלמי-פּלױטן 


דאָס-אָ שװאַרצע בליעכץ; פאַרמײַד זיי, די יונגע טױטן, 
פון דײַנע יידעלעך, װאָס האָבן דער מאַמעס ברוסט נישט אויסגעזויגן". 

1 
דעמערונג אין פּאַָליש 


דעמערונג. דאָס זונבלוט רינט אַראָפּ פון די צעפוילטע טרעפּ 
אויפן ערדענעם פּאָליש אין צעלאָפּענע ריטשקעלעך קרומע. 
דער קופּערנער האַנטפאַס גליט. די יאָרצײַט-ליכט פרומע 

פאַרגיסן זייערע לעצטע חלבנע טרערן אויף די ליימיקע טעפּ. 


אויף די וענט הוידען זיך ערשטע שאָטנס פון בערד און קעפּ. 
הײַזער-גייערישע מטבעות בליצן אויף און טעמפּ פאַרקלינגען. 
אַ זקינה װאַרט אויפן ,,ברוך-הוא, ברוך-שמו". זײַנע לונגען 
הוסט אויס אַ קראַנקער ייד אין קײַלעכיקע רויטע קנעפּ, 


אויסגעצויגן אויפן שװועל, די בייניקע פויסטן אונטערגעשפּאַרט, 

ליגט דער משוגענער נאָטע, פאַרקוקט צו שקיעה. ער װאַרט, 

משיח זאָל זיך צו אים פון אָװנט:װאָלקן אַנטפּלעקן. 

זײַנע אויגן --- ברענענדיקע תּהומות. די ליפּן --- דאָרשטיקע קבלה-רייד, 
פון א געסל שלײַכט זיך דער אָװנט מיט א מנין שאָטנס באַגלײט. 


זי טוען אויס אױױיף אים די קאַפּאָטעס, ביזן קאָפּ אים פאַרדעקן. 

מײַן שוועסטערלם אֵשׁ 


ברענג, מיר, ווינט, מײַן שוועסטערלס אַש, 
כ'וויל עס אין מײַן האַרץ באַגראָבן ; 

זוך עס גוט, ס'איז אויסגעמישט -- 

מיטן אַש פון זיידעס און באָבעס. 


כ'וויל, װי אַ קמיע, היטן דאָס אַש, 
העט, ביזן סוף פון מײַן לעבן. 
שפּעטער, דעם האַר פון דער וועלט, 
כ'װעל עס אַ מתּנה איבערגעבן. 

כ'וועל אים זאָגן: האַר, אַ זכר לחורבן 
פון דײַן פאָלק כ'ברענג דיר צו טראָגן ; 
זעץ דיך, האַר, מיטן אַש אויפן קאָפּ, 
זעץ דיך איכה זאָגן. 


כ'בעט דיך, ווינט, מײַן שוועסטערלס אַש, 
ברענג עס פון איבער די ימען; 

זוך עס גוט, ס'איז אויסגעמישט -- 

מיטן אַש פון טאַטעס און מאַמעס. 

מײַן מאַמעס חלום 


מײַן מאַמע האָט געחלומט אויף די אַלטע יאָרן 

צו שטאַרבן אין לאַנד פון אירע אמהות, --- 

איז זי אין גיהנום מײַדאַנעק גאָר פאַרברענט געװאָרן 
און פון איר געביין קיין זכר נישטאָ איז, 


װאָלט מײַן מאַמע כאָטש געהאַט װוּ אַ מצבה, 
אַ שטיין אונטער אַ ווערבע איבערגעבראָכן, --- 
װאָלט איך איר געזאָגט: מאַמע, דײַן מײַדאַנעקיקבר 
איז פּונקט אַזױ הײיליק, װי דער מוטער רחלס, 


װײַל אין שבתדיקע לײַכטער האָבן דורות אויסגעטליעט 

און אַװעק מיט דער װאָך פון װײַן און הבדלה, --- 

בלויז דער מײַדאַנעק-פלאַם האָט געהײיליקט די זכיה 

צו שטאַרבן, װי אַ קדוש, דעם רב באַגלײַך מיטן באַלעגאָלע. 


מײַן מאַמע האָט געחלומט --- וי אַלע פרומע מאַמעס -- 

צו שטאַרבן אין לאַנד פון אירע אמהות, -- 

נו, איז זי מיט איר חלום פאַרגיהנומט געװאָרן אין מײַדאַנעק 
און פון איר געביין קיין זכר נישטאָ איז. 

מײַן מאַמעס יאַרצײַט 
דער הימל איז אַ פּאַרמעט, װי פּאַרמעט פון אַ תּורה, 


די שטערן זענען אותיות, די לבנה --- אַ מנורה 


און איך בין דער סופר. בײַם שײַן פון דער מנורה 
מײַן מאַמעס יאָרצײַט איך פאַרצייכן לדורות. 


אַ שטערן צו אַ שטערן, װי אות בײַ אות צוזאַמען, 
איך פאַרשרײַב די לעצטע רגע פון מײַן טױיטער מאַמען. 


מײַן מאַמע האָט נישט געיאָמערט, נישסשט געצוקט די ברעמען, 
ווען דער נאַצי - מלאך-המוות איז איר האַרץ געקומען נעמען. 


זי האָט, װי אַ צדיקת, בלויז געװאַרט און געשוויגן 
און מיטן ,,קרבן מנחה"-סידור אויפן דיל געבליבן ליגן. 


נאָר די אַלטע מזוזות האָבן עפּעס נישט פאַרשטאַנען, 
פאַרװאָס זכות-אָבות איז איר נישט בײַגעשטאַנען. 


דער הימל איז אַ פּאַרמעט, די לבנה --- אַ מנורה, 
מיט שטערן פאַרשרײַב איך איר יאָרצײַט לדורות. 

וויזיע פון מײַן טאַטן 2 


בײַנאַכט. כ'זע אַ קאָפּ. אַ צעבלעטערט ספר, 

אַ צעריסענעם טלית מיט פאַרבלוטיקטע שטרייפן. 
ס'איז דער קאָפּ פון מײַן געקוילעטן טאַטן, 

װאָס שאָקלט זיך פרום --- 

ברוך-אַתֹּה. : 


דער של-ראָש מיטן שדי אין רויטן געפלאַקער 

גליען אויף זײַנע ליפּן אין דממה-דקה. 

ס'ברענט דער טלית, די תּפילין, נאָר נישט מײַן טאַטע, 
װאָס פליסטערט בלחש -- 

ברוך-אַתּה. 


וי שװאַרצע שעפּסעלעך טאַנצן די אותיות 
פריילעך אַרױס פונעם ספר. אַ רויטע כּוסה 
פלאַמט אויף אין דער האַנט פון מײַן טאַטן, 
װאָס וויגט זיך התלהבותדיק -- 

ברוך-אַתֹּה. 


אין װײַסע קיטלען טוען זיך אָן די שויבן. 
דאָס חדר איז פול מיט שרפים. בלויע טויבן 
שוועבן אַרום קאָפּ פון מײַן שבתדיקן טאַטן, 
װאָס ניגונט אַ ניגון -- 

ברוך-אַתֹּה. 


146 


82 


באַלאַדע פון מײַן ברודער 


מײַן ברודער לייבס באַלאַדע הייבט זיך אָן. 
ווען ער האָט אַ שינעל אויף זיך אָנגעטון 


פון אַ דוטאַרמײער און זיך אַװעקגעלאָזט 
אויף בלויע שליאַכן --- פאַרקאַװעט אין פראָסט, 


דורך הרובער היים פון פאַרשנייטן װאָלין. -- 
מיט אַ ביקס אויפן אַקסל, אַ מאַנדאָלין 


צו זינגען אין דערפער פון ראַנדן ביז ראַנד -- 
דאָס נײַע געזאַנג פון באַפּרײַטן לאַנד, 


מײַן ברודער איז יונג --- זײַן לײַב און געביין 
זינגט איבערן װײַסן שנייאיקן פּלײן. 


מײַן ברודער איז בראַװו --- די ברוסט, וי אַ העלד 
צו שלאַכט און געפאַרן אויסגעשטעלט, 


מײַן ברודער איז שטאָלץ -- דאָס נײַע ליד 
װעט אַ פלייץ טון אין בלוט פון דערלייזטן ייד, 

נו, שפּאַנט ער אויף פראָסטיקן מירמל און שפּאַנט 
צו זינגען דאָס ליד מיט ברידער בײַנאַנד, 


דעם טאַטנס עצבות אין חזנישן קרעכץ -- 
ער שפּאַנט אים אַריבער אין צעשטערנטע נעכט. 


דעם זיידנס ניגון אין דינעם געוויין --- 
דאָס אייניקל שפּאַנט אים אַריבער אַלײן, 


דעם טרויער פון דורות אין פריידיקן דור -- 
זינגט ער אַריבער אין מיליאָניקן כאָר. 


און מײַן ברודערס האַרץ -- געצונדן אין פרייד, 
טאַנצט איבער בלענדיקע שטחים פאַרשנייט, 


ער טוליעט די ביקס און די מאַנדאָלין : 
--- העי, פרייט זיך דערפער פון באַפּרײַטן װאָלין, 


מײַן טראָט איז אָנזאָג, אַ הימן --- מײַן שפּאַן, 
װוּ נאָר אַ לעבעדיקער ייד איז פאַראַן, 


די װאָלקנס פון פּיַן האָט צעשטאָכן קאַיאָר 
מיט זוניקער שװוערד פון פינפשפּיציקער װאָר, 


און דורך העלער נאַכט אַלץ העלער ער שפּאַנט 
צו זינגען דאָס ליד פון זײַן ליכטיקן לאַנד, 

נאָר גיי, ווייס, דער שונא לויערט אין וועג, 
אין שנייאיקע הורבעס ליגט ער פאַרשטעקט. 


גיי, ווייס, אַז זײַן לעצטער שפּאַן -- דער טויט, 
װאַרט אָנגעצילט אויף אים אינעם שרויט. 


שאָס און אַ הילך. אַ קרעכץ, אַ געשריי, 
פאַל און אַ שנירעלע בלוט אויפן שניי. 


אי 24 


שנירעלע בלוט. און מײַן ברודערס געזאַנג 
קילט און גליווערט אויף שנייאיקן גאַנג, 


אֵלי 


אַ שנירעלע בלוט. אוֹן מײַן ברודערס ליד 
װעט אין דערפער דערזינגען אַ צווייטער ייד. 


און ביז גרויען פאַרטאָג האָט בלענדיקע נאַכט 
איבער מײַן ברודער געװאַרט און געװאַכט, 


ביז אים האָט צוגעדעקט שטראַליקער הערב, 
דער גלאָר און רום פון האַמער און סערפּ. 


און דאָ לאָזט זיך אויס, אָן אַ טרערל געוויין, 
מײַן ברודערס באַלאַדע --- אי טרויעריק, אי שיין. 

באַלאַדע פון מײַן שוועסטער 


זישע װיינפּערן 


בײַם אַלטן טריסקער שטיבל, 
פאַרזונקען אין די שנייען, 

מײַן שוועסטער --- די טױיטע כּלה -- 
שטייט אין חופּה-שלייער. 


די נאַכט --- אַ פאַרשנייטע אַלמנה -- 
זינקט אין װײַסן טרויער, 

זי גלאָצט דורך פראָסטיקע שויבן, 
דורך קרומע טירן-טויער. 


מײַן שוועסטער שטייט און פיבערט, 
איר אַנגסט גליט אויף שנייען: 
דער ווינט פון אירע אַקסלען 

רײַסט דעם חופּה-שלייער. 


זי װאַרט אויף איר טאַטן --- 
דעם מסדר-קידושין ; 

זי װאַרט אויף דער מאַמען, 

זי זאָל איר די טרערן אָפּװישן. 

זי װאַרט אויף איר חתן -- 
דעם בלייכן שיינעם יינגל, 
אויף זײַן פרומער ליבשאַפט 
אין קידושין-רינגל, 


מײַן שוועסטער שטייט און פיבערט, 
איר בתולה-לײַב פּראָסטיקט, 

נישט טאַטע-מאַמע קומען, 

נישט ס'קומט איר חתן. 


אין הימל שטאַרבט אַ שטערן, 
ס'לעשט זיך אויס אַ צווייטער. 
מײַן שוועסטער --- די טויטע כּלה, 
ציטערט אַ פאַרשנייטע. 


--- ,,ווען װועט זײַן מײַן חופּה, 
ווער װועט מיך אונטערפירן ? " 
מײַן שוועסטערס קול גליווערט, 
אירע ווערטער פרירן. 


--- ;מײַן חתן, מײַן באַשערטער, 
מיט װעמען װעט ער קומען! ?"-- 
די נאַכט --- אַ װײַס-פאַרהילטע, 
שװײַגט אין שויבן קרומע. 


--- ,,און װווּ איז איצט מײַן טאַטע --- 
דער מסדר-קידושין ? 

און װווּ איז איצט מײַן מאַמע, 
זי זאָל כליפּענדיק מיך קושן! ?'-- 


ס'שטאַרבט אַ דריטער שטערן, 
ס'טליעט אויס אַ פערטער -- -- -- 
און ס'קומט נישט טאַטע-מאַמע, 
ס'קומט נישט איר באַשערטער. 


פון אַלטן טריסקער שטיבל 
צעפּראַלן זיך די טויערן. 

די שאָטנס פונעם פּאָליש, 

װאָס שלאָפן דאָ שוין דורות, -- 


נעמען אָן מײַן שוועסטער, 
װאָס שטייט אַלײן און פיבערט 
און פירן זי געאָרעמט 

אַרײַן אין אַלטן שטיבל, 


אין זשכות אין געדיכטן 
פידלט אויף אַ זמר ; 

מ'דרייט זיך מיט מײַן שוועסטער 
זיבן מאָל אַרוֹם בעלעמער. 


,,קול חתן וקול כּלה == == == /' 
אַ פּלעסקעניש, אַ טופּען ; 

אַ פּײַערדיקער בעכער 

פלאַמט אויף אויף אירע ליפּן, 

אין פײַערדיקן בעכער 
זי דערזעט איר חתן : 

נאָר זײַנע בלויע אויגן -- 
צוויי הירשן --- דורכגעשאָסן, 


אויף זײַנע װײַסע שלייפן 

| זינגט אַ בלוטיק שנירל == == -- 
אַזױ דערזעט מײַן שוועסטער 

דעם שיינעם חתן אירן. 


אין פּלעסקעניש, אין טופּען, 
ווען זמר קלעזמערט העכער, -- 
פאַלט אַװעק מײַן שוועסטער 
מיטן פייערדיקן בעכער. 


צוריק אַרײַן אין פּאָליש 

צעלויפן זיך די שאָטנס. 

מײַן שוועסטער שטאַרבט און גליווערט 
מיט פּראָסטיקן אָטעם. 


ס'בלויען אויף די שויבן 

פון שטיבל --- טיף אין שנייען. 
מײַן שוועסטערס אויגן בלויען 
אין תּכריבים-שלייער. 

די בלויקייט הייבט אָן העלן, 
אין טאָגיליכט אויסצורינען. 
מײַן שװועסטער צוקאָפּנס -- 
זאָגט קדיש דער באַגינען. 


1947 

מײַן צעטראַטענע וויג 


אין סיוונדיקן זומער-סאָד 
וויגט זיך אַ בלויע וויג ; 
אונטער אַ צעבליטן קאַרשנבוים 


חלומט אַ װײַסע ציג. 


דער זומער-סאָד --- װאָלין, 
די היים פון מײַן געביין: 
מײַן חלום --- די בלויע וויג, 
די ציג --- בין איך אַלײן. 


אין זומערדיקן שיינעם סאָד, 
אין גינגאָלדיקן געוועב, --- 
זינגט דאָס ווערעמל, די מילב, 
זינגט די שטילקײַט: לעב ! 


פּלוצים יאָגט אַ װאָלקן אָן 
מיט רויטע גריוועס וויגט, 

דאָס זוניק אויג פאַרװאָלקנט ער 
מיט אַ בעלמע בלינד. 


בײַ דער גרינער טשופּרינע 
כאַפּט ער אָן דעם בוים 

און טרייסלט אָפּ די בלויע וויג -- 
מײַן סיוונדיקן טרוים. 

--- רויטער װאָלקן, הפקר"יונג, --- 
ליאַרעמט אויף דער סאָד, --- 

ניטע, טשעפּע מיך נישט, האַרב 
װעט דיך שטראָפן גאָט ! " 


נאָר װאָלקן אויף צעפלאַמטע פערד 
אין רײַטװאָגן פון גרויל, 

צינד די ביימער צונטערדיק 

אויף גלאָװוניעס אַש און קויל, 


די גראָזן לויפן אימהדיק 

דורך שטעגן-וועגן שרעק -- -- -- 
דעם שיין-צעבליטן זומער-סאָד 
טראָגט דער רויך אַװעק. 


דער הימל קאָרטשעט זיך און קרעכצט, 
וי אַן אַלטער דאַך ; 

פײַער-פיינל שלינגען אײַן 

דעם חורבהדיקן שליאַך. 


בלויז די װוײַסע ציג, נעבעך, 
פּריבליודנע און אַלײין, --- 


חלומט פון דער בלויער וויג 
בײַם שװאַרצן טאָל געוויין. 

כארכרענטע פרי"ר 


= 


6 
6 


7 יי 4 ו ש 
שאר 


דער פּרילּינג פון מײַן הארץ 


אין דער טויטער געטאָ פון מײַן האַרץ 
שווימען װאָלקנס טרויער, 

דער פרילינג פּיקט נישט אויס 

קיין קנאָספּן אויף די תּליות. 

די זון --- אַן אָפּגעהאַקטער יידקאָפּ --- 
בלוטיקט הינטערן געטאָ-מױער, 

דער הימל הענגט אַראָפּ 

אײַנגעריסן אין קריעה. 


אין דער געטאָ פון מײַן האַרץ 

איז דער פרילינג נישט געקומען. 

די נאַקעטע שאָטנס פון געהאָנגענע 
טאַנצן אויף פאַרקוילטע ביימער. 

פון קברים שפּראָצן נישט קיין גרעזלעך, 
נישט קיין בלומען 

און אויף אַ צװײַג פאַרגײיט זיך נישט 
קיין פויגל-זמר. 

פרילינג, קום אַרײַן אין מײַן האַרץ -- 
אין לאַנד פון מײַן טרויער 

און צעריזל מײַן פינצטער בלוט 

אין צעזונגענע טײַכן; 

צעבלי אין מײַנע אויגן אַ שטיק הימל -- 
אַ זוניקן, אַ בלויען 

און טריף אַרױף אויף מײַנע ליפּן 

אַ יונגן פרילינג-שמייכל, 


1944 


פײַן שכנב בה 


מײַן שכן האָט באַקומען אַ בריו, 
שרײַבט מען אים : 

,;אַזױ און אַזױ 

האָט מען אין פּולן געקוילעט 

דײַן מאַמען, דײַן טאַטן, 

דײַן פרוי", 


צעטיילט ער, מײַן שכן, 

אויף דרײַ חלקים 

זײַן טרויער אַזױ : 
אינדערפרי פאַר דער מאַמען, 
בײַטאָג פאַרן טאַטן, 
בײַנאַכט פאַר דער פרוי. 


און אַז ס'בלײַבט אים אַ שעה, 
אָדער צוויי, מײַן שכן 

פון דער טויטער בריוו, --- 
פאַרטרינקט ער זיי אין שענק 
פאַר קליינע סענטן 

מיט גרויסע גלעזלעך גיפט. 

נאָר איך, װאָס באַקום נישט 
פון שװועסטער, ברידער, 

קיין צורת-אות, --- 

איך װאַרג מיך טעג און מעת-לעתן 
מיט טרויער, 

אָן שיעור, אָן מאָס. 


נו, בין איך מײַן שכן 
אַוודאי מקנא 

מיט אַ פאַריתומטן בליק : 
אַפילו אין טרויער, 

זעט אויס, איז פאַראַנען 
אַ טרערעלע גליק. 


195 


ליר צו טוניען 


וי אָפט פלאַמט אויף אויף מײַנע ליפּן 
דײַן ליכטיקער נאָמען -- 

טוניע ! 

לעבט נאָך װוּ דײַן שאָטן, 

אָדער דער יאָמער 

פון דײַן מיידל-לײַב 

צאַפּלט פון טרעבלינקע-אַש 

אין הויפנס אָנגעשאָטן? -- 


כ'זע דיך אין װאָכעדיקן ברויט 
פון מײַן טעגלעכן טרויער -- 

טוניע ! 

כ'פיל דיך אין דאָרשטיקן װאַסער 

פון מײַנע בענקשאַפטן כּסדר, -- 

מיט װאָס זאָל איך מײַן װועלט באַיאָען, 
מיט וועלכער פרייד זי באַשײדן ?--- 


איך לעב אַלין אין פרעמדער שטאָט, 
אָן גליק, אָן גנאָד, 
אָן גאָט אַפילו. 

נאָר דײַן געשטאַלט האָב איך ביז איצט 
אויף קיינעמס נישט פאַרביטן, --- 
טוניע ! 

כאָטש אין מײַן זומער-אָװונט שטילן 
שטאַרבן אָפּ איינציקװײַז 

מײַנע לעצטע לעבעדיקע בליטן, 


1945 

פאַרברענטע פרייר 


מײַן פרייד איז פאַרברענט געװאָרן 

אין טרעבלינקע אינאיינעם 

מיט מײַן אַלף-בית. בלויז איין אות 

איז מיר פאַרבליבן : 

די טית, דער טיפער טרויער, 

װאָס ברענט מײַנע ביינער 

און ברעכט זיי, װי שטורעם ברעכט 
די צװײַגן איבער. 


די טית גרוילט אין מיר מיט תּליות, 
מיט מיליאָנען טױיטן 

פון טאַטעס, מאַמעס 
לעבעדיקערהייט פאַרשאָטענע ; 

פון טליתים, קיטלען, 

װאָס האָבן זיך געפלעקט אין רויטן 
אין שבת יום-טובדיקע שילן 

אויף ספר-תּורות צעטראָטענע. 


די טית טריפט אין מײַנע גאָרע טיפן 
מיט אָבלדיקע פּײַנען 

פון טויטע כּלות, קינדער-קעפּ -- 
צעשפּאָלטענע אויף געטאָ-שטײנער ; 
טאָג אויף טאָג טרויערט די טית 

אין מײַן געביין און טענהט : 

--- לעבעדיקער ייד, טו אויס די שיך, 
הער נישט אויף צו וויינען. 

אַ בריוועלע צו גאָט 


כ'שרײַב דיר אַ בריוועלע אַזאַ, 
מײַן האַר, 

און דו מעגסט, וי האַרב, 
מיך שטראָפן דערפאַר : 

דו האָסט מיך דורך איינער 

אַ גרוליקער נאַכט 

פאַר אַ קײַלעכיקן יתום געמאַכט -- 
יתגדל. 


דו האָסט מײַן היים 

ביזן זרוב צעשטערט, 

פון מײַן הויז איז געבליבן 
א בערגל ערד; 

האָסט מיר צוגענומען אַלץ, 
נאָר נישט מײַן צער, 

איצט בין איך עלנט, 

וי דו, מײַן האַר -- 
יתגדל. 


איך בלאָנקע דורך חורבות, 
אויף הפקר-באַראָט 

אין אַ טויטער וועלט, 

אָן רחמים, מײַן גאָט ; 

נאַ דיר מײַן נשמה 

פאַר אַ פּענעצל פרייד, 
ווילסטו מײיַן גוף, 

איז ער אויכעט גרייט -- 
יתגדל, 


כ'שרײַב דיר אַ בריוועלע אַזאַ, 
מײַן האַר, 

און דו מעגסט, וי בייז, 

מיך שטראָפן דערפאַר : 

אויף דײַן זינדיקער ערד 

האָב איך נישט מער, 

וי אַ קללה, אַ זיפץ, אַ טרער --- 
יתגדל. 


1946 

ר 7 קחװיע = 


מײַן האַר, נעם זאַמל דיר צונויף 
דײַנע זעקס מיליאָן שאַרבנס, 

יעדן פאַרשניטענעם גליד, 

יעדן אַראָפּגעהאַקטן אבר 

פון דײַנע זין, װאָס דו האָסט געהייסן 
אין דײַן נאָמען שטאַרבן 

און שטעל דיר אויף אין דײַן מלכות 
אַ זעקס-מיליאָניקע מצבה, 


ווער ס'האָט זיך געווערט, 

ווער ס'האָט געשטרעקט מיט פרומע 
אויגן זײַן האַלדז צו דער שחיטה, 
װי יצחק אויף דער עקדה, -- 

באַזעל זיי מיט דײַן רו, 

די טויטע זין פון דײַן אומה, 

וי די נשמות פון דײַנע צדיקים 

אין דער שכינה פון גךרעדן. 


און אויף דײַן זעקס-מיליאָניקער מצבה 
פלאַם אויף מיט אַ חותם 

אַ פײַערדיקן דײַן שם-הוויה, 

דײַן הײיליקן נאָמען --- יהווה: 

דאָ רוט מײַן געקוילעטע סטאַדע שאָף, 
די אייביקע קדושים, --- 

וויי, אַלײן געווען דער שוחט, 

אַלײן בין איך דער אָבל, 

אַ רום אין דער נאַכט 


עמעץ רופט מיך אין דער נאַכט, 
מײַן גאָט, איך קען עס שוערן! 
כ'ליג מיט אויגן אָפּענע און װאַך, 
כ'קען שוין נישט אַנטשלאָפן ווערן. 


כ'האַלט דעם אָטעם אײַן. כ'הער דעם ווינט 
איבער הײַזער שפּאַנען. 

ווער רופט מיך אין דער שעה אַצינד, 
פונװאַנען קומט דאָס קול, פונװאַנען !--- 


מײַן מאַמע בערגלט זיך אין אֵשׁ 

מיט שוועסטער, ברידער אין מײַדאַנעק -- -- -- 
מײַן גאָט, װער רופט מיך אין דער נאַכט ? 

איך שטוין און גאַף אין שפּאַנונג, 


אפשר דאַכט מיר בלויז. ס'איז דאָס קול 
פון מײַן אייגן בלוט הײַנט אױפּגעשטאַנען 
הינטער געטאָס, יידן-מאָרד, 

אין טויטע אײַלנדיקע באַנען. 

עמעץ רופט מיך אין דער נאַכט, 
פונװאַנען קומט דאָס קול, פונװאַנען, -- 
אַז מײַן משפּחה שװאַרצט אין אֵשׁ 

אין גיהנום פון מײַדאַנעק. 


1945 

בקום מײַנם, דרימ? אײַן 


דרימל אײַן, בלוט מײַנס, דרימל אײַן, 

לאָז מיך חלומען, כאָטש ס'איז גרויסער טאָג, 
אין חלום איז מיר לײַכט דער צלם פּײַן 
דורך אַלע מײַנע דורות, װאָס איך טראָג, 


דרימל אײַן, בלוט מײַנס, דרימל אײַן, 

לעש דעם וילדן שטורעם אויס אין מײַן ברעקל װעלט. 
נאָך פערציק זשעדנע זומערן ברענג די שײַן 

פון פרידן אין מײַן חרובן געצעלט. 


דרימל אײַן, בלוט מײַנס, דרימל אײַן, 

כ'האָב שוין אָפּגעגעבן אַלץ ביז מײַן נאַקעט האַרץ. 
ביז דער לאַנגער אָװנט שלײַכט אַרײַן, 

אויף דער בלויער רו איך ליג און װאַרט, 


דרימל אײַן, בלוט מײַנס, דרימל אײַן, 
לאָז מיך חלומען לאַנג, אומגעשטערט. 
כ'האָב שוין אױיסגעזופּט ביזן דנאָ, װוי װײַן, 
דעם בעכער גרויל אויף מײַן כּזית ערד, 

איך זאָג צו מײַן שאָטן 


איך זאָג צו מײַן שאָטן: אַנטלױף! 

איך קען אָן טרייסט קיין טראָט נישט געבן. 
איך טראָג אין מײַן יידיש בלוט אַ חוב, 
כ'וועל אים סילוקן, אַז גאָט װעט שענקען לעבן. 


איך זאָג צו מײַן שאָטן: אַנטלױף! 

װועסט מיך סײַ װי היטן ביז לעצטן אָטעם-דויער. 
כאָטש איך הייב צומאָל מײַן קאָפּ אים אויף, 

איז ער אַלץ נאָך פאָן פון טרויער. 


איך זאָג צו מײַן שאָטן: אַנטלױיף! 

לאָז אַ שלוק טון זון מײַנע איכה-גלידער. 

איך יום-טוב נישט מײַן בראָך מיט פרעס און זויף, 
איך עס דאָס פלייש פון טויטע ברידער. 


איך זאָג צו מײַן שאָטן: אַנטלױף! 

נישט אײיביק װעט די נאַכט מיט בלוט מיך שרעקן. 
אַ גלי טון װעט דער װוּנדער-שפּרוך: כּי טוב, 

די ערד װעט זיך אין ליכט אַנטפּלעקן. 


1945 


נעואנג כיט נעהין 


געזאַננ צו לייזער פּאַפּערניק 


כ'װאָלט אויפגעשריבן דײַן נאָמען, לייזער פּאַפּערניק, 

מיט זוניקע פינגער אויף די האַרבסטיקע װענט פון מײַן שטאָט 
און די שײינקײַט פון דײַן װוּנדערלעכן טויט 

װאָלט איך אויסגעזונגען אויף אַלע פיר עקן 

פון דער װאָכעדיקער ,,פּלאַסע אָנסע", 

װוּ איך פאַרוויג מײַנע אַנגסטיקע נעכט 

און דורך וועלכער איך צעבינד יעדן טאָג 

מײַן פרימאָרגנדיקן טראָט, מיט אומגעהײַערער בענקשאַפט 
צו דער װײַטער היים מײַנער, די פאַרשעמטע, דערװאָרגענע 
און װוּ איך דערשטיק מײַן טיף-באַנגלעכן וויי 

צו די שװועסטער און ברידער מײַנע, די ליכטיקע, 

אין זייער כװאַליענדיקן גאַנג, 

אין זינגענדיקן פון מיליאָנען. 


יאָ, כ'װאָלט אויפגעשריבן דײַן נאָמען, לייזער פּאַפּערניק, 

מיט די העלסטע אותיות אויף די אומעטיקע גאַסן פון מײַן בענקשאַפט 
און כ'װאָלט אויסגעזונגען, מיט אומאיבערגעריסענעם. אָטעם, 

דעם זוניקן עפּאָס פון דײַן דרײַאונצװאָנציקײיאָריקן לעבן 

איצט, ווען איך זע דיך אַזאַ בלוי-אױגיקן,. קרעפטיקן, 

ווען איך זע דיך אַזאַ זשװאַװון יאַט, אַ ברײטפּלײציקן, 

זיך וויגן דורך שורות ביימלעך בעז, װײַסן, װיאָלעטן, 

דורך סעדער צעשמעקטע און גערטענער צעגרינטע 

פון דײַן צעגרינטן װעסיאָלע-קוט אויף דער בלאָנדער אוקרײַנע: 
וי זיי געזעגענען דיך, די ביימלעך, די גערטענער, 

מיט אַזאָ אומענדלעכן שמייכל, אַן הימל-בלוי לויטערן, 

װי די מאַמע דײַנע, די אַלטיטשקע, װאָס געזעגנט דיך, 

װאָס קושט דיך און וויקלט אירע הענט איבער דיר 

און אויף גיך נייט זי אַרײַן אין די זוימען פון דײַן העמד 

אַ פריידיקע ברכה אַזאַ, אין פֿאַרװײטיקטע ליפּן אײַנגעביסענע, - 
אַ ברכה אַזאַ, אַן אויסגעװואַשענע אין פּערלדיקע טרערן : 

,, זײַ מוטיק און שטאָלץ, זון איינציקער מײַנער, אין קאַמף, 
שלאָג דעם שונא האַרט, נקמהדיק און באַצאָל אים, זון מײַנער, 
פאַר די טרערן, פאַר דעם פּײַן, פאַרן בלוט אונדזערן =- == == * 


און איך זע די הענט, די צוויי מאַמע-הענט, די גוטע הענט, 
װאָס גלעטן דיך, קושן דעם קאָפּ דײַנעם אין װוינט צעפלאַטערטן, 
די אָ ווינטן, װאָס יאָגן זיך מיט שרויטיקן שרעק, 

מיט הייסן גלאַנציקן שטאָל אויף די שליאַכן פון דײַן לאַנד. 
איך זע דײַנע הויכע יונגע אַקסלען צוויי, די אויפגעהויבענע, 

די ביקס איבער זיי, אַן אומרואיקע, אַ גרייטע, : 

אַ געלאָדענע מיט בלײַ און מיט האַס קאָכעדיקן. -- 

קרעפטיקע אַקסלען, וי דײַנע צוויי הענט -- קנופּן בייניקע, 
גבורהדיקע, געװאַגטע, מיט אָנגעלאָפּענעם כּוח אין די מוסקלען, 
װואָס ציען זיך װוײַט, װײַט אַװעק, װאָס שטרעקן זיך אַװעק 
דורך ביימלעך בעז, דורך סעדער, דורך גערטענער, 

זונבאַגאָסענע אונטערן שמייכל פון הימלדיקן בלוי, 

װײַט אַהין אין העראָישן גאַנג, 
אין זינגענדיקן פון מיליאָנען. 


אָ, זון העלדישער, לייזער פּאַפּערניק, זון יידישער, 
איך זינג צו דיר שורות צעפלאַטערטע, וי מײַן אומרו, 

וי מײַן װײיטיק אויסגעגליטן; 

איך זינג צו דיר אין מײַן אומגעהײַער-פּײַנלעכער בענקשאַפט, 
כאָטן מײַן ליד װועט שוין נישט דערגיין צו דיר, -- 

אָ, יונג, ברייט-פּלײציקער פון צעגרינטן װעסיאָלע-קוט ; 

מײַן ליד װעט שוין נישט דערגיין צו דיר, 

וי צו די ביימלעך בעז, דעם װײַסן, װיאָלעטן, 

די שטילע חלומות, צעוויגטע אויף די ראַנדן פון דײַן היים, --- 
װועסט שוין נישט דערבליקן די סעדער צעשמעקטע, 

דעם אומענדלעכן בלוי פון דײַנע רואיקע הימלען, 

װאָס זענען איצט רויט, אויפגעצאָרנט, 

װי דאָס בלוט דײַנס, דאָס הייסע און קאָכעדיקע. 

װעסט זיך נישט אומקערן מער, װײַל דער שרויט, 

די שפּליטער טשוהונענע פון דײַן אייגענעם גראַנאַט, 

האָט דעם מאַרך דײַנעם, װי פעטע זריעה, איבער דער ערד צעגאָסן, 
ווען דו האָסט זיך אַ שטעל געטון אויג אויף אויג מיטן שונא 

און האָסט געטון אַזױ, װי ס'האָט דיר דאָס לאַנד דײַנס געהייסן 
און װי די מאַמע דײַנע, די אַלטיטשקע, האָט איר זון, 

דעם איינאונאיינציקן, מיט פריידיקע טרערן אָנגעזאָגט. 

מײַן ליד װעט נישט דערגיין צו דיר, אָ, לייזער פּאַפּערניק, 
װײַל איַבערן בלוי-אױיגיקן קװאַל פון דײַנע יונגע יאָרן 

הענגט דאָס אַנגסטיקע חשכות פון אַ גרוילנדיקער נאַכט, 

װאָס ווערט איצט מיט בלאַנקן באַיאָנעט צעשטאָכן 
אונטערן מעכטיק-טראָטיקן געמאַרש, 

דעם הילכנדיקן פון דײַנע שװועסטער און ברידער 
אין זייער רומפולן גאַנג, 

אין זינגענדיקן פון מיליאָנען. 


כ'װאָלט אויפגעשריבן דײַן נאָמען, לייזער פּאַפּערניק, 

מיט זוניקע פינגער אויף די צעגרויטע ווענט פון מײַן שטאָט 

און דעם ליכטיקן עפּאָס פון דײַן װוּנדערלעך לעבן 

װאָלט איך אויסגעזונגען אויף אַלע פיר עקן פון ,,פּלאַסע אָנסע". 


1945 


ליד און באַלאַדע וועגן אַ טױיטן פּאָעט 
ליד 


קלמן, ברודער-פּאָעט װאָלינער, 

/בעת איך נעם אַרום דײַן טױיטן צעשאָסענעם קאָפּ 

מיט מײַנע פּראָסטע שטילע שורות, 

וי מיט אַ קרענצל שװאַרצע רויזן פון טרויער, --- 

וויגט זיך ווידער דער פול-זעטיקער קאָרן 

אין דער גאָלדענער זאַנג פון אונדזער היימלאַנד, 

גייט ווידער אויף די זון אין די שײַבלעך, 

איבער די כאַטעס פון אונדזער ברייט-שליאַכיקן װאָלין, --- 
נאָר דו ביסט נישטאָ, טויטער ברודער מײַנער, 

דו ביסט נישמאַ. 


אין מײַן צעפלאַמטן דמיון -- 

מיט אָבל-קרעפּ פאַרװויקלטן, 

מיט שטיקלעך דערװאָרגענע בענקשאַפטן אין אייגן געמיט, --- 
גייען מיר, 

גייען מיר אַזױ, װי נעכטן ערשט, 

אונטער די בלויע פעכערס פון אונדזערע קאיאָרן, 

װאָס טריפן אַרײַן זייער סאַמעטענע רו 

אין די קלאָרע קרעניצעס פון אונדזער זינגענדיק בּלוט. 
פון הינטער געפלאָכטענע פּלױטלעך פאַרשמעקט דער לאַנדיש 
די פרימאָרגנדיקע דערפער אין הויכן בוריאַן, 

װוּ די בלאָנדע וועסנע חנדלט זיך און זינגט 

און אַ בלוי פאַרגעסנישטל, װאָס שטרעקט זיך צו דער זון 
און קווייטן, װאָס דאַװונען מיט װײַסע תּפילות 

צום טיפן בלאַנקיטנעם סאַמעט פון הימל, -- 

זאָגן אונדז ,,גוט-מאָרגן", 

וי דאָס קאָרענע טשוישל, װאָס פרעגט : 

, שאָ טשויטע נאַ סוויטיע? * 

און זינגט אַרײַן זײַן פּויערשן מודה-אַני, 

זײַן ליכטיקן ,,דאָברי דען" 

אין דער אויפגעװאַכטער גרינער וועלט אַרײַן. 


אָ, קלמן, טויטער ברודער-פּאָעט מײַנער, 

איך לייג מײַנע װאָלינער שורות, װי בלויע קאָרנבלימלעך, 
אויפן פרישן בערגל ערד פון דײַן אומבאַקאַנטן קבר, 
ערגעץ אין דער אימהדיקער מאָרדינאַכט פון ברוינעם גזלן, 
װאָס האָט דערשטיקט די פרילינג-סאָלאָװײיען אין דײַן בלוט; 
דער טרויער, וי אַן אַלטע ווערבע, 

כליפּעט אין מיר, 

כליפּעט אין מיר דורך די אומרואיקע שעהן 

פון מײַן איבערימיקן מקום-מקלט 

מיטן זעלבן האַרץ 

און מיט די זעלבע אויגן פון דײַן מאַמען, 

װאָס האָט דיך אױסגעכאָװעט אויף די אָרעמס 

פון דער בידנער דאָליע 
צום שרויטיקן סך-הכּל פון דײַן יונג לײַב און לעבן, 


און דו ביסט נישטאָ, טויטער ברודער מײַנער, 
דו ביסט נישטאָ. 

נאָר דײַן זינגענדיקער אָטעם כװאַליעט ווידער 

די גאָלדענע זאַנג פון אונדזער הײימלאַנד, 

פלאַטערט וידער אויפן גרינעם שפּיגל פון דער אָזיערע, 
װױגט זיך אינעם חיותדיקן שטענגל 

פון װיאָלעטן פאַרגעסנישטל, 

װאָס ציט זיך צום בלאַנקיטנעם הימל 

און זופּט זיך אָן מיטן זוניקן װײַן פון וועסנע. 


דאָס-אָ לעבעדיקע פאַרגעסנישטל, 

ברודער פּאָעט װאָלינער, 

װאָס דו האָסט ליב געהאַט אַזױ 

אַפּילו אין די סיוונדיקע פאַרנאַכטן 

אונטער די פּאָנסענע שרינטן פון בלאָנדזשענדיקע װאָלקנדלעך, -- 
װועט פאַר דײַן געדעכעניש אין אָסיען נישט פאַרבליען, 
װי די זאַפּטיקע ברייט-ברוסטיקע פּאָעם 

פון דײַן לײַװונטענעם צעשפּיליעטן העמד אַרױס 

װעט נישט פאַרגיין פון דײַן גוטער װאָלינער ערד, --- 
כאָטש דו אַלײן, טויטער ברודער"פּאָעט מײַנער, 

כאָטש דו אַלײן ביסט נישטאָ, 

ביסט שוין מער נישטאָ. 

פוו 


באַלאַדע 


מיט קאָרן, מיט היי, מיט לאַנדיש שמעקט דער דרויסן 
פון פּױלישן דערפל טעקלין =- -- -- 

איינער אַלײן, אין אַ סטאָדאָלע, ליגט און גוססט 
קלמן, דער יידישער לירניק פון װאָלין. 


ער גוססט אויף פריש-געשניטענע סטויגן 

שטרוי ערגעץ אין דאָרפישער פרעמד, 

זײַן װיײיטיק רינט אויס פון די סאַזשעלדיקע אויגן 
אין רויטע אוזאָרן אויפן צעריסענעם העמד. 


וווּ איז אָטװאָצק, װװוּ זענען די קינדער, 

װאָס ער האָט נעכטן מיט לידער גענערט ? -- 

וי אַ נאַכטיקע קלוניע פלאַקערט דער טאָג אָנגעצונדן 
איבער דער פּולישער ערד, 


אויף דער גילדענער זון קריכט מיט קלימפּער-בהלה 

די שװאַרצע פירפיסיקע שפּין פונעם קרייץ -- -- -- 

און קלמן, דער לערער, דער לירניק שטאַרבט אין סטאָדאָלע, 
װאָס שמעקט מיט האָבער און ווייץ, 


אַ פּױער, אַ שפּאַדלע אין פויסטיקן פּױלישן צאָרן -- 


העי, פּױערל-בראַטקע, פאַרװאָס, פאַרווען ? -- 

און דער דרויסן שמעקט מיט לאַנדיש, מיט קאָרן 
נאָר קלמן װעט אים שוין נישט זען. 


וויפל פערזן-סנאָפּעס פאָר פעלד און בראָנע, פאַר כלאָפּעס 
זשװאַװע האָט קלמן מיט ליבשאַפט געריימט '-- 

אַ פּױער, אַ שפּאַדלע צעאַקערט דעם פלאַקסענעם קאָפּ אים, 
װײַט פון זײַן קאָרענער היים. 


,פּעטער באַטראַק איז מײַן ברודער, מײַן שוועסטער -- יוסטינע, 
זייער דאָליע שנײַדט, וי אַ פּלוג מײַן געמיט -- -- ==" 


אין צוויי מעת-לעתיקן וי לאָזט זיך דאָ אויס דער װאָלינער 
קאָבזאַר, װי אַ פערז פון זײַן ליד, 


,,מײַן בלוט איז געמישט מיטן קאָכיקן בלוט פונעם פּױער, 
מײַן געזאַנג --- דאָס דאָרף, דער פּױער אַלײן -- -- -- 7 
נאָר קלמנס בלוט װוערט קילער, זײַנע ליפּן --- בלויער, 
ער קען אַלץ די שפּאַדלע, די פויסט נישט פאַרשטיין. 


,כ'האָב אויף פּיסנע שליאַכן פּאַרזייט די געזאַנגען 

פאַר כוטאָרן, כאַטעס מיט קאַניצלעך שײַן: 

די זונטיקס, דעם אָטפּוסט מיט קאָלירטע פערז-סטענגעס באַהאַנגעןף 
די פרייד אויף הויך-ברוסטיקן שיקסענעם פּײַן =- =- =- ? 


,,מײַן ביײיניקן אָרעם האָב איך בראַװוו אים פאַרהויבן 
קעגן פּאַן, קעגן שליאַכטע, קעגן בײַטש און בלײַ -- -- ==" 

נאָר קלמנס אָרעם, אײַ, װי שווער איז צו גלויבן, 
זײַן אָרעם --- אַ צעבראָכענע צװײַג, 


נאָר װאָס איז שוין איצטער די נפקא-מינה, 

װאָס קלמן איז אַלץ פאַר דעם פּױער געװען? -- 

אויף זײַן פּנים שפּראָצן איצט רויטע קאָרנבלימלעך װאָלינער, 
דאָס דאָרף װעט ער שוין נישט זע 


אַ קלעפּיקער קלומפּ איז זײַן שיינער פלאַקסענער שויבער, 
די בלויע אויגן --- צוויי סטאַװון מיט נאַכט, -- 

נאָר קלמן אַלײין װויל בשום-אופן נישט גלויבן, 

אַז דאָ צעשנײַדט זיך זײַן פערזיקער שליאַך. 


דורך שפּאַרונעס פאַרשמעקט נאָך די סטאָדאָלע פונדרויסן 
מיט לאַנדיש, מיט קאָרן, מיט היי -- -- -- 

און אויף פרישע סטויגן שטרוי ליגט קלמן און גוססט 
מעת-לעתן שוין צוויי, 


העי, װוּ זענט איר, ווערבענע פלייטן, װאָלינער קאָבזאַרן 
מיט בלויען אומעט אין אָסיען צעשפּילט ? 

הערט, װי קלמן כאָרכלט, די הענט זײַנע שטאַרן, 

דער גוף זײַנער קילט. 


העי, װוּ זענט איר, פלאַקסענע לירניקס, אין טוי פון פאַרטאָגן 
אויף װאָלינער פּייסאַזש פון גילדענעם האַרבסט ? -- 

קומט גיכער מיט די פאַרשטויבטע טאַרבעס טרויער באַקלאָגן 
אײַער שענסטן לירניק, װאָס שטאַרבט. 


נאָר װוּ זענען איצט די לירניקס, די פאַרשטויבטע קאָבזאַרן 
מיט בלויען אומעט דורך פאַרטאָגיקן פעלד ? -- 

אין נאַכטיקן דרויסן שטײַפן די זאַנגען, װי ברוינע הזאַרן, 
אויף פּוױלישע וועגן צעשטעלט. 


אין סטאָדאָלע, איבער סטויגן, גייט אויף די לבנה 
און זי נידערט צו קלמנען אַראָפ ; 

זי קושט אים אויס, וי זײַן מאַמע, דאָס טויטע פּנים, 
זײַן צעאַקערטן פלאַקסענעם קאָפּ. 


מיט קאָרן, מיט האָבער, מיט לאַנדיש שמעקט נאָך דער דרויסן 
פון צעטראָטענעם דערפל טעקלין -- -- -- 

און אַזױ האָט אין סטאָדאָלע, װי אַ פערז, אויסגעגוססט 

זײַן אָטעם --- דער יידישער פּאָעט פון װאָלין. 

.3 


ר' יצחק אלחנן 


ר' יצחק-אלחנן קומט מיר אָפט צו חלום, 

ער שטרעקט מיר אויס די האַנט, גיט מיר אָפּ שלום, -- 

איך דערקען אים גלײַך, דעם גאון, דעם קאָװונער רבין, 

װאָס האָט אַראָפּגעקוקט פון פּאָרטרעט בײַ מײַן בעט דערלעבן. 


איך דערקען אים פון דער שיינער באָרד און פּאות, : 
ווײַס:געקרײַזלטע, וי ערשט געפאַלן שניי איז: 

די קנייטשן אויף זײַן שטערן, זײַן פּאַרמעט-פּנים, 

װאָס פלעגט בײַנאַכט מיר דאַכטן: אַ בלייכע לבנה, 


ר' יצחק-אלחנן ! --- כ'רײַס מיך אויף מיט שטוינען.--- 
װאָס טוט ער דאָ ? מײַן היים האָט פאַרברענט דער שונא ! 
נאָר איידער איך ברענג אַ װאָרט אויף די ליפּן, 

מיט ליבשאַפּט קנײַפּט ער אויס אויף מײַן באַק צוויי קניפּן. 


ער נעמט מיך אַרום, קושט מײַן שטערן און פון אים 
שטראַלט פאָטער-ליבשאַפט, וי צו אַ ב-זיקונים : 

.קהת בן דודיצבי, --- רופט ער מיך אָן בײַם נאָמען, -- 
און דאָס קול זײַנס איז עצבות, ליכטיקער יאָמער: 

,,דײַן פאָטער, דער שליח-ציבור, װאָס איז אין טלית 
אויף קידוש-השם מיט ביקס אין האַנט געפאַלן, 
האָט מיך געשיקט, כ'זאָל דיר קומען זאָגן, 

דו זאָלסט זײַן טוט נישט באַװיינען, באַקלאָגן, 


נאָר װי אַ קדוש, אַכפּער און הייליק זײַן נאָמען 
און זײַן געדעכעניש, וי אַ פאָן, טראָג זי תּמיד 
און גיב איבער צו דײַנע װײַטערדיקע דורות : 
,די זרע פון ישראל װעט נישט וערן פאַרלוירן". 


אַזױ זאָגט ער צו מיר, ר' יצחק-אלחנן, 

און אַ ליכט באַשטראַלט אים דאָס זײַד פון זײַן פּנים ; 
זײַנע רייד, מיט יידישער אמונה פאַרקנאָטן, -- 
בליצן אויף אין חלל אות נאָך אות, וי געבאָטן. 


אין זײַנע גלױביקע רייד, מיט קראַפט פון אַ גיבור, 
כ'הער דאָס לייבן-קול פון מײַן טאַטן, דעם שליח-ציבור ; 
כ'זע אין זײַן האַנט די ביקס צום קאַמף אַ געשטרעקטע, 
אויף זײַן טלית -- די חתימות פון בלוט צעפלעקטע. 


-- ,,ר' יצחק-אלחנן, אָ, לערן מיך, רבי, 

מקדש צו זײַן מײַן פאָלק מיט מײַן אייגן לעבן, -- 
געלויבט איז די שעה, ווען קעגן װאָלף קעמפן לעמער, 
געבענטשט איז דער דור פון קידוש-השמען. 


פון די עשרה הרוגי-מלכות ביזן װאַרשעװער געטאָ 
איז רויט אונדזער קיום-וועג מיט גבורה-פאַרװועטן, -- 

רבי, מײַן טאַטן, דעם קדוש, בין איך מקנא, 
װײַל ער איז קעגן רשע מיט ביקס איפגעשטאַנען". 


און כ'זע: ר' יצחק-אלחננס געזיכט ס'בלייכע 

ווערט אױיסגעלײַטערט אין אַ גוט-יידישן שמייכל ; 

ער קרײַזלט די פּאות, די באָרד, אַ פאַרקלערטער 

און צום סוף פּערלט אַרױס ער אַ שנירעלע װוערטער: ‏ 


,.קהת בן דוד-צבי און דער זון פּעסיע"גיטלס, 

איך לאָז דיר דאָ איבער אַ נישט-געשריבן קוויטל : 

די וועלט איז נאָך קיין וועלט נישט, נאָך לאָקערט דער צורר, 
געדענק זשע, מײַן קינד, נישט פאַרשעם דײַנע דורות". 


אַרום אים ווערט העלער, וי דאָס ליכט פון פרימאָרגן, 
ער גיט מיר די האַנט און ווערט נעלם, פאַרבאָרגן. 
נאָר לאַנג שטייט דאָס ליכט נאָך אין בלענדיקן עיגול, 
ביז די העלקײַט נעמט מיך פון חלום צעוויגן. 

מאַניפעסט פון ברויט 


איך האָב געשריבן פון פרישע ברויטן, 
װאָס װאַלגערן זיך פאַרשעמט אויף פאַרנאַכטיקע ראָגן, 

אָדער באַגין אין מילכיקן נעפּל אויף מיסטן, 

װי דערשטיקטע אַרױסגעװאָרפענע ממזרים. 

איך האָב געשריבן פון ראָזעװוע ברויטן, 

װאָס גייען אויף מיט בראָנדזיקע פויסטן 

אין די הונגעריקע שויבן פון מײַנע אָרעמסטע גאַסן. 

איך האָב געשריבן פון ווייצענע ברויטן, 

װאָס בענקען אַראָפּ פון די גלעזערנע שטעלן 

און טוכלען אין די זײַד-פּאַפּירענע העמדער. 

איך האָב געשריבן פון רונדיקע ברויטן, 

װאָס שווימען אויף, װי פולע לבנות, 

אויפן גאַסנדיקן חלום פון קינדער נע-וונדע, -- 

נאָר הײַנט דערשרײַב איך דעם ברויטיקן הונגער פון מיליאָנען 
אויף די צעטראַמפּלטע פעלדער אין לענדער פון חורבן, 
הײַנט דערשרײַ איך דאָס זשעדנע געשריי פון מיליאָנען 
הינטער די פּיסנע שפּײַכלערס 

אין לענדער פון אַש און פון פײַער. 


הײַנט ברעך איך אויף די בלינדע שויבן--- 
פּאַרטוליעט אין צאַרטע געשטאָרבענע רויזן; 

הײַנט רײַס איך אויף די לאַנגע פענצטער 
הינטער גרינע, ראָזע, בלויע גאַרדינען } 

הײַנט פּראַל איך די טיר אויף אינגאַנצן 
הינטערן װאַכזאַמען בליק פון לאַקײיען 

מיט אויגן, װי גילדענע קנעפּלעך ; 

הײַנט צערוק איך די ווענט, 

די הויכע שטייניקע בלאָקן, 

די ים און יבשה-מחיצות פון װערסטן און מײַלן 
און איך פיר דיך אַרױס צום הונגער-פּאַראַד, 
צום מאַרש פון סקעלעטן, 

צו דער געשפּענסטער-פּראָצעסיע 

אונטערן צעבראָכענעם טראָט אויף דער ערד פון חורבן. 


דו װעסט הײַנט דײַן ווינקעלע װעלט נישט באַהאַלטן 
אין אייגענעם זאַטן װוילטאָגיקן תּענוג ; 

דו װעסט הײַנט דײַן שטויבעלע האַרץ נישט פאַרבאָרגן 
אין דער זוניקער פּאַסמע פון צעשמייכלטן רחבות, --- 
דו זעסט מײַנע הענט ? 

קוק זי אָן, קוק זי אָן! 

אָט װעל איך אויף מײַנע אומרואיקע העגט, 

װאָס האָבן דורך שטעט און דורך יאָרן 

אין הונגער-גלי געליאַרעמט, --- 

דערכאַפּן דעם נאַכטיקן ריטם פון מענטשלעכע פּײַנען, 
דעם צעבראָכענעם טראָט פון בייניקע שאָטנס 

און כ'װעל זיי דערטראָגן, 

דערטראָגן צו דײַן שויב --- 

פאַרטוליעט אין ראָזעװוע רויזן, 
כ'װועל זיי צו דײַן האַרץ -- 
אין זוניקן ווינקעלע וועלט דערטראָגן. 


זע דאָס קינדער-קעפּל, פאַרגליווערט אויף אָרעמס 

פון מאַמעס, װי טרוקענע װאָרצלען --- 

אָן זון, אָן רעגן, אָן לעבן ; 

זע דעם געמעסערטן קינבאַק, װאָס צעחלפט אין רעפטלעך 
דײַן שלאָף און דײַן חלום ; 

זע די אויגן --- פאַרלאָשענע װעלטן פון אימה -- 

װאָס צעוועקן דײַן רו מיט גרויליקן אָטעם אין לױיער ; 

זע די האַנט, װאָס האָט נעכטן געהאַלטן די זון אויף די פּלײצעס, 
הײַנט װאַקסט זי אַרײַן אין פראָסטיקן שװײַגן פון קבר ; 

זע דעם פוס, װאָס האָט נעכטן געזונגען אין שפּרײַזיקן האָפן, 
הײַנט איז ער לוויהקער טרויער פון אַן אַלטן מלווה ; 

זע די ציין, די שפּיציקע ציין אין מיליאָנען, 

װאָס זענען גרייט אַ ואַרעמען גאָרגל איבערצובײַסן, -- 

קוק זיי אָן די זשעדנע, צעטריקנטע גופים, 

װאָס שװײַגן אין ליאַרעם מיט פינצטערע קולות 

איבער דער צעריסענער ערד 

פון זייערע געשאָכטענע נעכט און פרימאָרגנס. 


קוק אים אָן דעם הונגער-פּאַראַד, דעם מאַרש פון סקעלעטן, 
קוק אים אָן און שרײַ און שװײַג און װאַרף דײַן האַרץ, 

וי אַ ווערעמדיקן עפּל אַרױס אויפן מיסט פון די זעטיקע שעהן 
און אויב דו קענסט, נעם, שלינג זי אַראָפּ, דײַנע אויגן, 

זי זאָלן אין דײַן ווינקעלע וועלט נישט בלענדן אין זונען, --- 
װײַל איך װעל דיר נישט אויפהערן ציען 

דאָס ליד פון געשפּענסטיקע מאַמעס, 

איך װעל דיר נישט אויפהערן ברענגען 

דעם הונגער פון בייניקע שאָטנס, 

איך על דיר נישט אויפהערן מאָנען 

פאַר ברויטיקן פּײַן פון מיליאָנען. 


ווער האָט געזאָגט, 

די ערד פאַרזיגלט דעם צער פון פאַרגעסן ? 

ווער האָט געזאָגט, 

די נעכטנס שטאַרבן אָן שפּורן פון װוייטיק ? -- 

פון ערד שפּראָצן אויף דאָרניקע וועלדער פון זודיקן צאָרן, 
די נעכטנס קנוילן זיך אָן אין רויטן מבול פון חורבן, --- 
קוק זי אָן די המונישע געשפּענסטער-פּראָצעסיע 

אין צעבראָכענעם טראָט אויף דער ערד פון פאַרוויסטונג, --- 
איך װעל דיך נישט אויפהערן פירן 

צום הונגער-פּאַראַד פון סקעלעטן, 

איך װעל דיר נישט אויפהערן זינגען 

דעם וויי פון פאַרגליווערטע מאַמעס, 

איך װעל דיר נישט אויפהערן מאָנען 

פאַר ברויטיקן פּײַן פון מיליאָנען. 


1945 

דאָס געוויין פון דער זאַנג 


נאַכט נאָך נאַכט די זאַנג זיך קלאָגט: 
;.ווען װעל איך זען דאָס ליכט פון טאָג ! 


איך ליג און פויל שוין וויפל יאָר, 
איך וויל די זון און דעם קאַיאָף," 


נאָר ערד קראַמפט מיט ביקס און טאַנק, 
דערװואַרגט דעם אויפגיי פון דער זאַנג. 


דאָס פעלד קרעכצט מיט טויט-געװויין, 
צעגאָסענעם מאַרך, צעשאָסן געביין. 


--- קריג אויף דער ערד! קריג אויף דער ערד! 
די זריעה שרויטיק בלײַ פאַרצערט, 


קריג אויף דער ערד! קריג אויף דער ערד! 
דאָס פעלד מיט ריטשקעס בלוט זיך נערט, 


און טאָג װי נאַכט, טאָג װי נאַכט, 
פוילט די זאַנג אין ערדך-טראַכט, 


די קראָ פון גרויל, פון הונגער-טויט, 
צעפּיקט דאָס לעצטע קערנדל ברויט, 

שרײַט דאָס פּיסנע ברױיטלאָז פעלד : 
--- בין איך נישטאָ, איז אויס מיט וועלט ! 


--- אויס מיט ועלט! -- און טאַנציק דרייט / 
זיך שאָטן מיט שאָטן אין לוויה-פרייד. 


--- אויס מיט ועלט! -- און מיט שאַרבױקלאַנג . 
קלינגט די קאָסע פון אונטערגאַנג. 


ציט פון ערגעץ אַ קול געויין 
איבערן צעשאָסן מאַרך און געביין : 


--- ווו ביסטו, קאָרן-ווייצענע זעט, 
װוּ זענט איר, סערפּעס, פון דערפער, שטעט ! -- 


נאָר װוּ איז ברויטיק-זיסע זעט, 


ס'װאָגלען טעג, באַלאָדן מיט שרעק, 
די נעכט --- מיט רציחהדיקע העק. 


ס'קראַמפט מיט שרויט די צעריסענע ערד, 
ס'גליט די זון --- אַ דאָרשטיקע שוערד. 


דורך ויסט-צעקנאָדערט טויטן פעלד, 
יאָמערט אַ װאָלף --- דער הונגער פון וועלט. 


1946 

די וועלט פאַרבעט מיך שטאַרבן 


די װעלט האָט מיך פאַרבעטן אויף אַ גלעזל אַבלות, 
די וועלט האָט מיך פאַרבעטן צו אַ בלוטיקער סעודה, 
די װעלט האָט מיך פאַרבעטן צו שטאַרבן 
בין איך געקומען, געטרונקען פון גלעזל אַבלות, 
בין איך געקומען, געגעסן פון בלוטיקער סעודה, 
בין איך געקומען מוכן ומזומן צו מיתה, 
און כּדי דאָס געטראַנק זאָל זײַן זיס צו מײַן גומען, 
כּדי דאָס מאָלצײַט זאָל װוֹיל מיר באַקומען, 
כּדי דאָס שטאַרבן זאָל זײַן מיר ניחא, -- 
האָבן קלעומער גערימפּלט טויטע ניגונים בײַ אָפענע קברים, 
האָבן װוינטן געטאַנצט מיט שטריק אויף תּליות, 
האָבן בויגנס געגראָבן, װי שטאָלענע רידלען, --- 
אײַ, מאַמעלעך, וי זיי האָבן געשפּילט, די רוי'טע חלפים, 
- אײַ, װי זי האָבן געצויגן ניגונים פון מיליאָניקע טױטן, 
ווען ס'האָבן טעג זיך געװאַלגערט מיט העלדזער צעשניטן, 
ווען ס'האָבן געהאָנגענע נעכט זיך געוויגט אונטער הימלען, 
ווען ס'האָבן זיך יאָרן מיט שמייכל דעם אייגענעם קבר געגראָבן 
און איך, מאַמעלעך מײַנע, װי כ'האָב עס געטרונקען, 
װי כ'האָב ביזן דנאָ אויסגעטרונקען דאָס גלעזעלע בלוט, 
דאָס ביטערע גלעזל גאַל מיט אֲבלות 
און מײַן האַרץ איז פאַרלאָפן מיט ניגונים פון מיליאָניקע טױטן, 

מײַן בלוט האָט געשיכּורט מיט וידוי-געיאָמער, 
מײַן גוף האָט געצאַפּלט, 

מײַן גוף האָט געפיבערט, 

מײַן גוף האָט געגוססט 

און איז נישט געשטאָרבן. 


מײַן גוף האָט געגוססט, געצאַפּלט, 

מײַן גוף האָט געפיבערט און איז נישט געשטאָרבן. 
כ'האָב געעפנט די אויגן, 

געזען רואינען און חורבות, 

כ'האָב געזען געשטאָרבענע נעכט 

מיט דערװאָרגענע העלדזער, 

פאַרשניטענע קעפּ נאָך מיט אָפענע אויגן, 
שרויטיקע ווינטן, געגורטע מיט שווערדן, 
װאָס טאַנצן אויף דעכער, אויף ביימער, 
אויף גופים, אויף גלידער, 

אויף דערװאָרגענע העלדזער, ו 
אויף טויטע קעפּ נאָך מיט אָפענע אױגןף 


--- ווער איז דאָ, 

ווער איז דאָ אין רויטן חלל פון בלוטיקע ריחות, 

ווער איז דאָ, 

ווער איז דאָ אונטער געצונדענע הימלען 

אין בראַנדיקן גליען, 

ווער איז דאָ אונטער חורבות פון אַש און פון פײַער 1 -- 
אַזױ האָב איך געפרעגט און געשריגן, 

אַזױ האָב איך געבלוטיקט, 

אַזױ בין איך געגאַנגען, 

אַזױ האָב איך געבלאָנקעט דורך צעאַשטע טעג און מעת-לעתן 
איבער גלאָװוניעס פון לעבנס און היימען, 

דורך פאַרלאָשענע װעלטן, -- 

נאָר אין גרויל פון געשריי מײַנס עגנטפערט נישט קיינער, 
בלויז ווינטן נאָך טאַנצן איבער גופים און גלידער, 

בלויז ווינטן שפּילן טויטע ניגונים 

איבער פאַרשניטענע װאַרעמע העלדזער. 


--- וער איז דאָ, 

װוער איז דאָ אונטער גלאָװניעס פון פײַער, 

ווער איז דאָ, 

ווער איז דאָ אונטער הימלען אין רויטן געטונקען? -- 

נאָר אין אימה פון געשריי מײַנס ענטפערט נישט קיינער, 
בלויז שרויטיקע ווינטן נאָך טאַנצן אויף צעשאָסענע שלייפן. 
בלויז ווינטן רימפּלען די גסיסה-ניגונים 

איבער טויטע קעפּ מיט אָפענע אויגן 


--- ווער איז דאָ, 

ווער איז פאַרבליבן נאָכן גלעזל אַבלות, 

ווער איז דאָ, 

ווער איז פאַרבליבן נאָך בלוטיקער סעודה ? -- 
און איך וויקל מײַן גוף אײַן 

אין אַ שטיק הימל --- אַ צעריסן פּרוכת, 

איך ניורע מײַן קאָפּ אײַן 

אין די צעפליקטע שאָטנס פון תּליות, 

איך ברעך מײַנע פינגער 

אויף בערגלעך מיט אָפענע קברים : 

--- אָ, ווצלט, דו, וועלט, 

רויט-חלפישער תּליון, 

אָ, וועלט, דו, וועלט, 

שווערד-געגורטער מערדער, --- 

דו האָסט מיך פאַרבעטן צו בלוטיקער סעודה -- 
בין איך געקומען, געגעסן פון דײַן מאָלצײַט; 
דו האָסט מיך פאַרבעטן צו שטאַרבן -- 

בין איך געקומען מוכן ומזומן צו מיתה ; 
געזאָגט האָב איך ווידוי, 

מײַן גוף האָט געצאַפּלט, 

געפיבערט, געגוססט, 

נאָר איך בין נישט געשטאָרבן: 

דו האָסט מיך געפירט און געפירט 

דורך זיבן טויערן פון יסורים און אומקום, 

דו האָסט מיך געפירט דורך מיליאָניקע טױטן, 
נאָר איך בין נישט געשטאָרבן. 


און אַז איך בין נישט געשטאָרבן, 
וויל איך אַ תּיקון אויף ערדישן לעבן: 

אַז איך בין נישט געשטאָרבן, 

וויל איך דערלייזונג אויף ערדישן קיום, 

וויל איך דערלייזונג פון גרויל און פון שוידער, 

וויל איך דערלייזונג פון 

סקילה, פון שריפה, 

פון הרג, פון חנק, 

וויל איך די בליאיקע ערד, די רואיקע ימע 
וויל איך דעם בלויען רוים, די פרידלעכע הימלען, 
וויל איך די ליכטיקע זון אויף מײַן קאָפּ, מײַנע אַקסלען, 
וויל איך דעם צעזונגענעם טאָג 

אין מײַן בלוט, מײַנע גלידער ; 

װויל איך די גרינע גוטסקייט פון בערג, 

די שלווה פון טאָלן, 

וויל איך די היימישע זעטיקע טישן, 

די װײַניקע פרייד, 

דעם טאַנציקן אָטעם פון טעג און מעת-לעתן; 
וויל איך די ברכה פון פעלדער, 

די שפע פון זאַנג און פון קאָרן 

וויל איך די שפּײַכלערס, 

די קלוניעס, 

די שײַערס, 

די מינעס, 

די אוצרות פון גאָלד און פון זילבער; 

וויל איך די האַפנס, 

פאַבריקן, 

די דערפער, 

די שטעט, 

די שטחים, 

די גבולן, --- 

וויל איך די רונדיקע וועלט פון אַלע פיר זײַטן, 

וויל איך דעם אוניווערס דעם גאַנצן. 

אָ, וועלט, דו, וועלט, 

רויט-אויגיקער חלף, 

אָ, וועלט, דו,. וועלט, 

ווינט-צעהוידעטע תּליה, --- 

דו האָסט מיך פאַרבעטן צו בלוטיקער סעודה -- 
בין איך געקומען, געגעסן פון דײַן טױטן מאָלצײט ; 
דו האָסט מיך פאַרבעטן צו שטאַרבן -- 

בין איך געקומען מוכן ומזומן צו מיתה ; 

געזאָגט האָב איך ווידוי, 

מײַן גוף האָט געצאַפּלט, 

געפיבערט, געגוססט, 

נאָר איך בין אויף צו להכעיס דיר נישט געשטאָרבן. 


און אַז איך בין נישט געשטאָרבן, 
וויל איך קנס, 

פּסק, 

דין-תּורה, 

וויל איך חשבון, 

סך-הכּל, 

סילוק, --- 

װײַל מײַן לײַב איז נאָך פאַרפּײַניקט 
מיט גרויל און מיט שוידער, 

װײַל מײַן בלוט איז נאָך פאַרשיכּורט 
מיט ווידוי-געיאָמער, 

װוײַל מײַן האַרץ איז נאָך פאַרלאָפן 
מיט ניגונים פון מיליאָניקע טויטן. 


אָ, וועלט, דו, וועלט, 

רויט-חלפישער מערדער, 

אָ, וועלט, דו, וועלט, 
ווינט-צעוויגטער תּליון, --- 

דו װעסט גיבן, 

מיר גיבן די רונדיקע וועלט פון אַלע פיר זײַטן, 
דו װעסט גיבן, 

מיר גיבן דעם אוניווערס דעם גאַנצן, 
דו װעסט גיבן, 

מיר גיבן --- 

סילוק, 

סך-הכּל, 

חשבון. 

כ'וועל מיר קויפן אַ געלעכטער 


שוין צוויי, 
שוין פיר, 

שוין זעקס שפּיציקע יאָר, 

אַז איך האָב נישט געלאַכט, 
נישט געלאַכט. 

און הונגעריק בין איך, 

וי אַ װאָלף אין דער נאַכט -- 
נאָך אַ פּעניצל געלעכטער 

און דאָרשטיק בין איך, 

וי דער מדבר-דאָרן --- 

נאָך אַ שטראָמעלע געלעכטער, 
װײַיל -- 

שוין צַוויי, 

שוין פיר, 

שוין זעקס שפּיציקע יאָר -- 
נישט בײַטאָג, 

נישט בײַנאַכט -- 

אַז איך האָב נישט געלאַכט, 
נישט געלאַכט. 

װעל איך מײַן לעצט שטיקל אומעט 
פּאַרזעצן אויפן רוישיקן מאַרק 

פון דער צעבראָכענער זון, 

װעל איך מײַן לעצט ברעקל טרויער 
פאַרזעצן אויפן טויטן יאַריד 

פון דער פאַרזשאַװערטער לבנה 

און מיר קויפן אַ געלעכטער, 


אַ געלעכטער. 


העי, גורל מײַנס --- טרויער, 

גורל מײַנס -- קרעמער, גרײַז'גרויער, -- 
דאָ האָסטו מײַן גאַנץ פאַרמעג 

און נעם עס דיר, 

נעם עס. 

נאַ דיר מײַן גאַנץ פאַרמעג 

פון דרלי, 

פון זעקס, 

פון נײַן, 

פון צוועלף הונדערט טעג 

און פאַרקויף מיר אַ געלעכטער. 
פאַרקויף מיר אַ געלעכטער אויף אַ שעה. 
אַן איינציקע שעה בלויז, 

װײַל -- 

שוין צוויי, 

שוין פיר, 

שוין זעקס שפּיציקע יאָר -- 

אַז איך האָב נישט געלאַכט, 
נישט געלאַכט. 


כ'וועל מיר קויפן אַ געלעכטער 
און לאַכן, 

לאַכן, 

כ'וועל לאַכן מיט רויט געלעכטער 
פון צעשניטענע װוּנדן ; וּ 
כ'וועל לאַכן מיט װײַס געלעכטער 
פון באַנדאַזשן פאַרבונדן. 

כ'װועל מיר קויפן אַ געלעכטער, 
וי אַ װואַסער-קאַסקאַדע ; 

אַ געלעכטער, װי דאָס קראַכן 

פון דונער איבער בערג און טאָלן 
און כ'װועל לאַכן, 

לאַכן, 

לאַכן, 

כ'װועל מיר קויפן אַ געלעכטער, 
וי דער רויש פון מילן, 

װאָס מאָלן, מאָלן 

און פאַרמאָלן אין שטױביקן שמץ 
די חושים, געפילן 

פון װייטיק, פון פּײַן, פון טרויער. 


כ'װועל מיר קויפן אַ געלעכטעך, 
וי דאָס װאָיען, דאָס ברומען 

פון וועלדער, פון אַלטע פאַרװאָרצלטע ביימער, 
ווען געוויטער דאַרף קומען, 

ווען שטורעם רײַסט זייערע קעפּ, זייערע שטאַמען 
אין שרעק פאַר די בליצן, די פלאַמען. 

כ'וועל מיר קויפן אַ געלעכטער, 

וי דער צאָרן, דער אימפּעט פון ימען, 

װאָס שוימען און פּינען, 

ברעכן זיך איבער אין כװאַליעס, 

פאַלן און שטײַגן, פאַרפלייצן, 

פאַרטרינקען די ברעגן, די הײַזער, 

די גאַסן, די שטעט, די וועלט די גאַנצע.--- 
אַזאַ געלעכטער װעל איך מיר קויפן 

און לאַכן, 

לאַכן, 

לאַכן, 


כ'וועל לאַכן מיט ציין --- װײַסע שטילעטן, 

שאַרפע צעבליצטע קינזשאַלן, 

װאָס שנײַדן אַרײַן זיך אין גופיקן טרויער 

האַסטיק, טיף, רוי און רויער, -- 

העי, זאָלן אױיפרײַסן אין מיר די פאַרבאָרגענע קװאַלן, 
די פאַרשטאָפּטע ברונעמער געלעכטער, 

װוײַיל -- 

שוין צַוויי, 

שוין פיר, 

שוין זעקס שפּיציקע יאָר -- 

נישט בײַטאָג, 

נישט בײַנאַכט -- 

אַז איך האָב נישט געלאַכט, 
נישט געלאַכט, 


ב, 


איך האָב געהאַט אַ וועלט, 

אַ גרויסע אומענדלעכע װעלט פון חלומות, 
אָן גרעניצן, אָן היטער, אָן צוימען. 

איך האָב געהאַט אַ וועלט, 

אַ שיינע בליענדיקע װעלט פון חלומות,--- 
האָט מען זי פאַרברענט, 

געשלײַדערט אין כּף-הקל, אין די תּהומות 
פון חושך, פון יאָמער, 

האָט מען זי פאַרזונקען 

אין טרערן, אין בלוט פאַרטרונקען. 


איך האָב געהאַט אַ װעלט פון זוניקע רוימען, 


אַ העלע, אַ לויטערע, אַ גרוימע, --- 

האָט מען פאַרלאָשן די זון, זי פאַרזייט מיט זוימען 
פון בלײַ, שרויט, 

וויי; טויט, --- 

האָט מען זי פאַרפלייצט מיט שפּליטער 

פון שטאָל, אײַזן, 

פלאַם, גלוט, 

אַש, בלוט, 

איך האָב געהאַט אַ וועלט, אַ ליכטיקע, גרוימע, 
אַן אייגענע אומענדלעכע וועלט פון חלומות. 


ג. 


איך האָב געהאַט אַ היים, 
אַן אַלט-געזעסענע, װי אַ שטילע 
זומערנאַכט-אידיליע. 

כ'האָב געהאַט אַ היים מיט פריש-צעשמעקטן גראָז 
און זקינים-ביימער מיט גרינע בערד : 

נעסטן מיט פרומע טויבן 

און פייגל, גרילן 

פלעגן שפּילן, זינגען, 

זינגען, שפּילן. 

איך האָב געהאַט אַ היים --- אַן אייגענע נעסט 
אויף גוטער, שטילער, זאַטער ערד 

פון דורות און דורות, --- 

האָט מען זי צערויבט, צעגזלט, צעשטערט 

און כ'האָב זי פאַרלוירן, 

פאַרלוירן. 

איך האָב געהאַט אַ היים, וי אַ בלויען פרימאָרגן 
פון יאָרן און יאָרן. -- 

האָט מען זי פאַרברענט, דערװאָרגן 

אין פלאַם פון האַס, 

אין שטריק פון צאָרן. 

איך האָב געהאַט אַ היים פון רו, פון קאָרן, 
אַן אַלט-געזעסענע פון יאָרן און יאָרן 


די 


כ'האָב געהאַס אַ מאַמען, 

אַן אַלטיטשקע צעקנייטשטע זקינה, 

אַ באַברילטע, אונטער די אויגן בלויע רייפן, 
מיט בינטלעך גרוי-פאַרזאָרגטע האָר אין די שלייפן, --- 
אָבער אַ מאַמע. 

אַ מענטש, וויפל מאַמעס האָט ער ? 

איינע, 

און אַז מ'האָט אַ מאַמען, 

איז מען צוזאַמען, 

איז מען נישט אַליין 

ערגעץ-וווּ אין דער עלנטער װעלט, װי אַ שטיין; 
אַז מ'האָט אַ מאַמען, 

האָט מען טרייסט, האָפן, 

פרייד, טרערן. 


כ'האָב געהאַט אַ מאַמע, װאָס פלעגט מיך נערן 
מיט ברויט און זאַלץ פון ליבשאַפט, 

מיטן פּשוטן װאַסער פון מאַמעשאַפט ; 

אַזאַ מאַמע, װאָס איז גרייט 

זיך װאַרפן אין פלאַמען 

פאַרן זונס גוטס, פאַרן זונס װויל, -- 

װאָרום אַ מענטש, וויפל מאַמעס האָט ער ? 
איינע. 


כ'האָב געהאַט אַ מאַמען, 
האָט מען זי געקוילעט, 

װוי אַלע מאַמעס פון בעסאַראַביע, רומעניע, פּױלן, 
האָט מען זי פאַרשעמט, באַגזלט, באַרױבט, 
פאַרשניטן, װי אַ שוצלאָזע טויב 

אויפן שוועל פון איר פאַרברענטן הויז, --- 
מענטש, פאַרשטייסטו דאָס, 

דו מאָלסט זיך דאָס אויס ?-- 


זע, אָט לויפט דער חלף, 

אָט פאַלט ער אויפן האַלדז פון אַן איינזאַמער זקינה 
און קיינער, קיינער, קיינער, 

נישט גאָט אין הימל פון אויבן, 

נישט מענטש פון אונטן אויף דער ערד, 

האַלט נישט אָפּ די דאָרשטיקע שװערד, 

װאָס פאַלט אויף העלדזער פון אַלטע מאַמעס, 

די גרויע שטילע טויבן. 


כ'האָב געהאַט אַ מאַמען 
און איך ווייס נישט איר קבר אַפילו, 

איך ווייס נישט אין וועלכן בלוט איר צו זוכן, 
אין וועלכן אֵשׁ איר געביין צו דערקענען. 
מענטש, זאָג מיר, 

װוּ זענען, װוּ זענעז 

די על נהרות בּבלדיקע האַרפעס, די פידלען, 
װאָס דערשפּילן דין-סטרוניק דעם וייטיק 
פון מאַמעס --- געשאָכטענע טויבן ? 

זאָג מיר, מענטש, 

װוּ זענען, װוּ זענען 

די אַלטע צעקלאָגטע װאָלאָנטשעלן, װאָס קענען 
צעגראָבן מיט שאַרפע פאַרעקשנטע רידלען ‏ 
דעם צער ביז די סאַמע געדערים-טיפן, 

אַז טרערן זאָלן רינען, 

זאָלן טריפן, טריפן 

אין רויטע צעפלייצטע שטראָמען. 


איך האָב געהאַט אַ מאַמען 
און כ'האָב זי נישט מער. 


איך האָב געהאַט שװועסטער. 

די קלענסטע --- אַ פרילינג, אַ זומער -- 

די גרעסטע, 

נאָר ביידע --- צאַפּלענחיקע סטרונעס, 
ליכטיקע סימפאָניעס פון יונג-צװײַגיקן לעבן. 


כ'האָב געהאַט שװועסטער. 
זאָל איך זאָגן, וי טאָפּאָלעס, 

װועל איך די סאָסנעס פאַרשעמען: 

נאָר זאָג איך, װוי װײַס-צװיטיקע קאַרשנבײימער, 
װעט עס נישט קיינעם פאַרדריסן. 

נאָר װוּ זענען שװועסטער, 

וי טאָפּאָלעס, װי סאָסנעס, 

וו זענען שוועסטער, װי קאַרשנבײימער ? -- 
ווער ווייסט עס, 

װער װעט עס שון יס 


גיי, פרעג די אָנגעצונדענע װאָלקנס, 

גיי, פרעג די הייסע פֿאַרשטױבטע וינטן 
ס'האָט זיי פאַרכאַפּט דער שטורעם 

פון ברוינער רציחה, 

ס'האָט זיי פאַרהאַפּט דאָס געוויטער 


פון מיליאָנען טויטן. 


ליגן איצט שװועסטער --- פרילינג און זומער -- 
ווער ווייסט אונטער וועלכע חורבות, 

ווער ווייסט אונטער וועלכע סופיטן און פּלױטן, 
פאַרשעמט, דערװאָרגן, 

צעטראָטן אין רױטן, 


איך האָב געהאַט שװעסטער. 
די קלענסטע ---אַ פרילינג, אַ זומער --- די גרעסטע. 

איך האָב געהאַט אַ ברודער. 
זאָג, האָסטו ווען געזען אַ שטיק פעלד 

אין לעבעדיקער בליונג פון ניסן, 

אין גרינס אײַנגעטונקען, מיט זונליכט באַגאָסן 
און אַזאַ גופיקע ברכה, 

אַזאַ שפע פון מוח -- 

דאָס איז געוועזן מײַן ברודער. 

נאָר װאָס אײַך דערציילן ? 

ווער װעט מיר פאַרגלעטן, פּאַרהיילן 

דאָס האַרץ מײַנס, געמעסערט אויף טיילן, 

אין טויזנט חלקים צעשניטן, 

דו װוייסט, װאָס ס'הייסט אַ ברודערשער ציטער, 
אַ ברודערשער פּלאַטער ? -- 

אָט איז ער אַ יינגל, אַ בחור, 

אָט איז ער אַ חתן, אַ טאַטע 

און דיר דאַכט: טאַקע נישט מער, נאָך אַ יינגל 
און שוין רינגלט אַ רינג זיך אין רינגל 

אין דער אָבות אמהות-קייט פון יידישן קיום, 


איך האָב געהאַט אַ ברודער -- 

אַ שטיק פעלד אין זוניקער בליונג פון ניסן, 
איצט שװײַגט ער, צעריסן 

אונטער רױיטע שנייען, 

װוּ ערגעץ מיט שכנים, װוּ ערגעץ אַלײן, 

נאָר זײַן לעצטע ווידוי, זײַנע לעצטע ווייען, 
טריפן אַראָפּ פון די קרומצלמדיקע ציין, 
װאָס האָבן זײַן לײַב צעביסן, 


יאָ, איך האָב געהאַט אַ ברודער 
און כ'האָב אים נישט מער. 


איך האָב געהאַט קרובים, חברים, פרלנד. 
װוּ זענען זי אַלע, 

װווּ זענען זיי הײַנט ?--- 

ס'ציען זיך שװאַרצע וועגן צעגראָבן 

דורך דערפער, ישובים, שטעטלעך, שטעט, 

װוּ ס'פּראַװוען דעם בלוטיקן מאָלצײַט צו זעט 
אין זייער פינצטערן יום-טוב די ראָבן, 
ס'שװאַרצן די שטעטלעך, די שטעט, 

אַ שטעטל -- אַ קבר, 

אַ שטאָט -- אַ בית-עלמין, 

גאַנצע וועלט אָן מצבות 

איז אונטער דער ערד אַראָפּ, פאַרשװונדן. 

נעם, צייל זיי דיר אויס באַזונדער, באַזונדער 
די שטעט, שטעטלעך, דערפער, ישובים 

אין טויזנטער מאָרגנס, 

אין טויזנטער נעכט, 

אין טויזנטער טעג 
דורכן גרויל פון שבעה מדורי מאָרד און רציחה, 
דורך דער אימה פון שבעה מדורי תּליות און פײַער 
און ס'וועט דיר נישט סטײַען 
דאָס זאַמד אויפן ברעג, 

די שטערן אין הימל װעלן נישט סטײַען. 


העי, גורל מײַנס --- טרויער, 

גורל מײַנס --- קרעמער, גרײַזיגרױער, --- 
דאָ האָסטו מײַן סך-הכּל, 

מײַן פאַרמעג 

פון דרײַ, 

פון זעקס, 

פון נײַן, 

פון צוועלף הונדערט טעג 

און פאַרקויף מיר אַ געלעכטער. 


פאַרקויף מיר אַ ברעקל געלעכטער, זאָל עס זײַן 
פאַר מײַן אַנגסט, 

פאַר מײַן בראָך, 

פאַר מײַן פּײַן, 

פאַרקויף מיר כאָטש אַן איינציקן שמייכל, 

װאָס לעשט זיך אויס 

אין אַ מינוט, אַ רגע, 

אַן אוגנבליק בלויז, 

פאַרשטיי מיך, גורל מײַנס -- טרויער, 
פאַרשטיי מיך, גורל מײַנס -- קרעמער, גרײַזיגרױער, 
פאַרשטיי מײַן גרויליקע װאָר 

און פאַרקויף מיר אַ געלעכטער, 

װײַל -- 

שוין צוויי, 

שוין פיר, 

שוין זעקס שפּיציקע יאָר -- 

נישט בײַטאָג, 

נישט בײַנאַכט -- 

אַז איך האָב נישט געלאַכט, 

נישט געלאַכט. 


1945 

באַלאַדע 
וועגן מאיר-שמואל באַלאַבאַן 


קאַפּיטל א' 


ר' מאיר-שמואל באַלאַבאַן זיצט אין קהילה-ראַט פון דער װאַרשעװער געטאָ 
און שרײַבט. דאָס שרײַבט ער באונס די בלוט-געטונקטע געשיכטע-בלעטער 
פון זײַן פאָלק ישראל, װאָס ליגט אונטער דער ממשלה פונעם היטלער-פּױלן, 
וי אַ געבונדענע שאָף אויף דער עקדה פון דער געטאָ -- געקוילעט. 


ס'איז נאַכט. איבער די געטאָיגאַסן הענגט דער הימל טויט, פאַרלאָשן. 
אונטן, אויפן ברוק, גליט אויפן לאַנגן מעסער, אויף דער קאַסקע פון רשע, 
דאָס נאַציירוצחישע קול, װאָס האָט נעכטן דעם אַלטן פּראָפּעסאָר באַפױלן 
אויפצושרײַבן די געשיכטע פון די יידן אין געשאָכטענעם פּױלן. 


;ויהי, און דאָס איז געווען אין מדינת-פּױלן בימי ממשלת זדון", -- 
הייבט אָן ר' מאיר די ,געשיכטע דער יוּדען אים פּאָלען --- אָהנע יוּדען, 
כּך וכּך אלף אַלפים לעבעדיק באַגראָבן, אויף די תּליות, כּך וכּך אלף אַלפים 
אין טרעבלינקע, אָשװיענטשים, מײַדאַנעק" --- און די ציפערן װערן מיט 
בלוט פאַרלאָפן, 


ס'איז נאַכט. מאָנטיק בײַנאַכט ערב דער צווייטער אַשמורה: 
אין חדר-מיוחד איז טונקל. דאָס מאָגערע ליכטל מרה-שחורהט, 

פלעמלט און ציטערט. ר' מאיר שרײַבט און טראַכט: ס'איז דער נר"תּמיד 
פון די כּךְ וכּך אלף אַלפי אַלפים געלײַטערטע יידישע נשמות, 


ר' מאיר שרײַבט װײַטער. אויף די שורות פון די לאַנגע באַשריבענע בויגנס 
צעגייען זיך אין פלעקן די קלאָרע טרערן פון זײַנע אַלטע אויגן. 

ער באַטראַכט די פעדער: ס'רינט פון איר דאָס װאַרעמע בלוט פון ברידער -- -- 
און ער שוידערט אויף. די קבר-קעלט פראָסטיקט זײַנע גלידער. 


ר' מאיר שרײַבט װײַטער. נישט קיין טרערן, בלוט טריפט פון זײַנע אויגן. 
ער לאָזט אַראָפּ דעם קאָפּ און בלײַבט אַ װײַלע איבערן טיש אָנגעבויגן. 
ער שטעלט זיך פּלוצים אויף, וואַרפט אַװעק די פעדער, די ברילן; 

--- ,גאָט, גיב מיר כּוח דעם באַפעל פונעם צורר נישט צו דערפילן! 


גיב מיר מוט, גיב מיר אַזאַ גבורה, װי דו האָסט צו שמשונען געגעבן 
אין די מינוטן פוז זײַן יאוש, אין דעם לעצטן געראַנגל פון זײַן לעבן == == --" 
און צו דער פינצטערער נאַכט, צו די שטומע גרויל-פאַרגאָסענע שויבן, 
ער שטרעקט אויס זײַנע אַלטע הענט, וי צוויי פלאַטערנדיקע טויבן. 


מיט אַ צעשניטן האַרץ, מיט אברים אין גליענדיקן פּײַן אָנגעטרונקען, 

ער לאָזט זיך אַראָפּ אויפן שטול, יסורימדיק, אין צער פאַרזונקען. 

ער כאַפּט זיך אויף, ברעכט די פינגער. דער סומנער װאָלקן אויף זײַן שטערן 
קאָרטשעט זיך עצבותדיקער, קנוילט זיך פינצטערער, שווערער,. 


ר' מאיר הייבט ווידער אויף זײַנע ציטערנדיקע הענט, װי אין תּפילה, 
זײַן גוף צאַפּלט. ער בעט, שרײַט, זײַן קול װייטיקט העכער, שטילער: 
-- ,גאָט, װאָס האָב איך דאָ צו טון, אַז דײַן פאָלק ישראל פון פּױלן 
ליגט אויף דער עקדת-געטאָ, װי אַ געבונדענע לאַם געקוילעט? -- 

װאָס האָב איך דאָ צו טון אין דעם הרג, חנק, אין די אַרבע מיתות-גרוילן, 
צווישן די ענויים, אין דעם בראָך און שוידער פון דײַן פּױלן? 

ווער דאַרף מיך דאָ, --- ווערט אַלץ טיפער זײַן געשריי, װי אַ טענה, -- 
בײַ דײַנע תּינוקות של בית-רבן, די געשענדטע בתולות, די כּלות דײַנע? 


װאָס האָב איך דאָ צו טון אין שאָטן פון תּליות, אין פלאַם פון די שריפות, 
ווען ס'בלעטערן זיך בלוטיק די לעצטע בלעטער פון דײַן עםיהספר? -- 

דו האָסט געזאָגט: לא תרצח! זע, וי דײַנע לוחות, דײַנע הייליקע געבאָטן, 
ווערן דורכן רשע --- אין דײַן דמות --- פאַרשעמט און צעטראָטן, 


װאָס האָב איך דאָ צו טון? --- יאָמערט דאָס קול פון אַלטן פּראָפּעסאָר, 
אַל תּשליכנו לעת זקנה! גאָט, פאַרװאָס האָסטו מיך דאָ אַלײן פאַרגעסן? 
איך װויל נישט בלײַיַבן בײַם אַשׁ פון די חורבות, בײַ די חמרים און חמרים 
פון דײַנע זקינים און קינדער-קדושים, בײַ די אָפענע לעבעדיקע קברים. 


װאָס האָב איך דאָ צו טון, ווען דײַנע זיבן הימלען, װי צעריסענע מגילות, 
קענען שוין מײַן צער נישט פאַרנעמען, ווילן מיך נישט טרייסטן אַפילו; 
דערשרײַב דו אַלײין, מיט דײַן אל צבאותדיקער האַנט, די געשיכטע-בלעטער 
פון דײַן פאָלק, דערשרײַב זיי דיר מיט די טויטע קינדער-הענט פון געטאָ. 


יאָ, די לעצטע יריעות פון דײַן געשאָכטענער אומה װועסטו דערשרײַבן, 

דו אַלײין, אל קנו ונוקם! און מיר, לאָז מיר כ'זאָל מיך קלײַבן 

אַהין, װוּ אַלע נשמות טהורות רוען אין קדושה פון אײיביקן פרידן, 

כ'שענק דיר מײַן גוף --- דעם שטױביקן לבוש --- פון אַ לעצטן לעבעדיקן יידן!"--- 


רונדאַרום איז נאַכט. מאָנטיק בײַנאַכט ערב דער צווייטער אַשמורה, 
דער הימל הענגט טויט, פאַרלאָשן איבער די חרובע געטאָ-מױערן. 

אויפן רשעס קאַסקע, אויפן דאָרשטיקן שטאָל פון זײַן בליציקן מעסער, 
גליט נאָך אַלץ דער הייסער רוצחישער באַפּעל צום אַלטן פּראָפּעסאָר. 


ר' מאיר גייט צו צום פענצטער. זײַן בליק טרינקט זיך אָן מיטן שװאַרצן, 
מאוימדיקן גרויל פון דער נאַכט. אינעם חשכות זעט ער, װי ס'שטאַרצן 
פון די חורבות הענט, טויזנטער הענט, פאַרקראַמפטע טויטע פינגער-קנאָכן, 
און ער פאַלט צו מיטן שטערן צום פינצטערן פענצטער --- אײַנגעבראָכן: 


--- ,איך קען נישט, איך קען נישט די בלוט-געווייקטע בלעטער דערשרײַבן.. " 
כליפּעט ער אין טיפן פּײַן, בעת ער נעמט בחיפּזונדיק זיך קלײַבן, 

וי אין הײיליקן פלאַטער פון אַ לעצטער אויסגייענדיקער תּפילה, 

צו זײַן לעצטער נסיעה פונעם חדר-מיוחד פון דער װאַרשעװער קהילה, 

קאַפּיטל ב' 


ר' מאיר גרייט זיך צו דער װײַטער נסיעה. ער קוקט אויף די באַשריבענע בויגנס 
און דער עצבותדיקער װאָלקן ווערט אויף זײַן שטערן נאָך מער פאַרצויגן, 

זײַן צעפּײַניקט לײַב פראָסטיקט. די גלידער שוידערן. ס'באַפּאַלט אַ שווייס אים, 
פון זײַנע אויגן, אָן אויפהער, טריפן שנירלעך טרערן, צעזאָטן-הײסע. 


זײַנע אַלטע אומרואיקע אויגן, געלײַטערטע אין באָכן טרערן, פאַלן 

אויף אַן אָפן ספר, אויף די פאַרוויקלטע תּפילין, דעם טלית-זאַק מיטן טלית. 
ער שטרעקט אויס צו אים די האַנט, זי פאַרמאַכט זיך תּיכֹּף. אַ פאַרשעמטע 
בלײַבט זי ליגן אויפן טיש, --- אַן אויסגעצויגענע, פאַרקלעמטע. 


אַרום ר' מאירן, אָנגעבויגן צום טיש, שװוינדלט אַ צעפלאַמטער ראָד מחשבות. 
אין זײַן געצונדענעם מוח גליען אויף די געדעכענישן פון זײַן װײַטן עבר. 
ער װישט די אויגן און כליפּעט. זײַנע זיפּצן שנײַדן זיך אײַן כּסדר, 

וי פײַערדיקע חתימות, אין די שװײַגנדיקע ווענט פונעם טונקעלן חדר. 


זײַנע שלוכצן גליווערן אויף די שווערע שאָטנס, וי עדות נאָך אַן עדות 
און יעדער אויפגעפלאַמטער עדות איז אַ בלוטיקע שבועה, אַ נדר 

פון אַ געשאָכטן עופהלע, אַ געהאָנגענעם טאַטן, אַ געקוילעטער מאַמען, 
אַז דער צאָרן, די שטראָף פונעם אל-נקמות װעט לאַנג נישט פאַרזאַמען. 

ער שטעלט זיך האַסטיק אויף. אַ שמייכל באַהעלט זײַן פינצטער פּנים, 

זײַנע ליפּן פליסטערן: ,עם ישראל... עם ישראל קדוש הוא, װאָרום, אַתֹּה בחרתּנו... 
עם ישראל חי, װאָרום, פאָלק ישראל איז קשה-עורף, האַרטער נאַקן == -- ---" 
שעפּטשעט ער בלחש אין פריידיקער יללה, וי אין ,תּפילה זכּה". 


ער צעוויקלט דעם טלית. באַטראַכט אים אַ װײַלע, קושט די זילבערנע עטרה, 
וי צו אַ ברכה. און ווען ער טוט אַ שפּרײט, אַ צענעם אים אויף די אָרעמס, 
עפנט זיך פאַר אים, וי אַמאָל-אַמאָל, אין שבתדיקן טעמפּל צו פּתיחת-אָרון, 
זײַן בר מצווה-טאָג, דער עול פון תּרי"ג, ווען ער איז דרײַצן יאָר געװאָרן. 


ער הילט זיך אײַן אין טלית און ס'צעוויקלען זיך גאָלאָגאָרי, גלינע, 

זײַנע לערער-ײאָרן, ערשטע ליבעס. די בענקשאַפט זײַן גלײַכן זיווג צו געפינען. 
אָט איז ער אַ חתן... זײַנע שענסטע לעבנס-טעג, די פריידפולע װאָכן, 

די חדשים נאָך דער חתונה... זײַן נשמה פּלאַטערט אין גליק פון זײַן משפּחה, 


און אָט אוניווערסיטעט-פּראָפּעסאָר. לעקטאָר איבער יודאַיסטישע געשיכטע-טעמעס. 
אין די שבת יום-טוכדיקע טעג פּרעדיקט ער פונעם טעמפּל-בעלעמער. 
ער פאָרשט אין די אַרכיװו-ביבליאָטעקן, שרײַבט אויף די ראָשי-פּרקים 
פון די עלילת דם-פּראָצעסן, די ערשטע קאַפּיטלעך געשיכטע פון די יידן אין קראָקע. 


און אָט דאָס יאָר נײַנצנהונדערט פערצן. אֹין מלחמה איז קירע --- זײַן מדינה. 
ווין. ר' מאיר פאַרלאָזט די היים, װײַב און קינד. װי אַ פעלד-ראַבינער, 

ברענגט ער טרייסט די פאַרװוּנדעטע אויף די שלאַכטן פון בלוט און טרערן 
און זאָגט װוידוי מיט יידישע זעלנער, װאָס גוססן מיט צעשאָסענע שטערנס, 


לובלין. ער נישטערט אין שטױביקע ספרים, זוכט צװוישן פאַרגעלטע שמות 
די שפּורץ פּון װעד אַרבע-אַרצות, פון יידנשטאַט, פון שררות דעם ליכטיקן רמז... 

ער פאַרצייכנט אויף זײַנע בלעטער די אייביקע שורות, דורות זאָלן הערן: 
...,אפשר וועט דער איצטיקער קריג די מויערן פון דער לעצטער געטאָ צעשטערן", 


װאַרשע. ער פירט דעם ,בית-מדרש לרבנים תּחכּמוני". שרײַבט פילאָסאָפישע 
מאמרים, 

היסטאָרישע שטודיעס וועגן די גרי-צדק און גיט זיי אַרױס אין ספרים; 

ער צילעוועט, װי פּערל, די גרויסע טרערן-שנור, די יידישע פון פּרײַסן, 

דעם צער און צאָרן פון זײַן אומה אַרום די ברעגן פונעם װײַסל. 


און ס'פלאַטערן אויף, װי לאַנג-פּאַרלאָשענע פלעמלעך, בלוי-טאַנציקע און גיכע, 
זײַנע דורות פון יוסטע סוחרים, הויכע שטערנס משכּילים, בערד מיט יחוס 
און צװוישן זיי, װי אַ װײַסער שליאַך: לעמבערג, זײַן שטאָט פונעם וויגל 
און שפּעטערע שורות יאָרן, װאָס ציען זיך אַרױף, וי צו הויכע ברענענדיקע שטיגן. 


-- עניין, ניין! --- שרײַט אויס ר' מאיר אין ענגן מרה-שחורהדיקן קהילה-חדר, --. 
איך װויל נישט דערשרײַבן די יריעות פון דײַן שעפּס-געקױלעטער עדה!? -- 
און דער צעפּײַניקטער גוף פונעם בן-שבעים, דעם האַלב-בלינדן פּראָפּעסאָר, 
ברעכט צונויף:---;ענטפער מיר, האַר, פאַרװאָס האָסטו מיך אַלײן דאָ פאַרגעסן?--- 


פּאַרװאָס האָסטו מיך דאָ לעבעדיק פאָרגעסן?? -- יאָמערט זײַן שלוכציקע שטימע, 
װאָס ברענט כּסדר אויס אויף די שװײַגנדיקע ווענט פײַערדיקע חתימות. 
נאָר אונטן, אויכן גאַסיקן ברוק, שפּיצט דאָס נאַציימעסער, די קאַסקע פון רשע, 
הענגט דער הימל איבער דער פאַרקכרימטער געטאָ --- טויט, פאַרלאָשן. 

קאַפּיטל ג' 


ס'איז נאַכט, מאָנטיק בײַנאַכט ערב דער דריטער אַשמורה. 

נישט קיין האָן-קריי פון ערגעץ, קיין זייגער-כריפּ. אויף די מויערן 

פון דער צעשאָסענער געטאָ ליגן די שאָטנס צעריסן אויף שטיקער 

און קענען זיך נישט אויפהייבן, זיי קענען צו שחרית נישט האָבן קיין תּיקון. 


ר' מאיר, דער בן-שבעים, שטעלט זיך אויף, וי אַ בןדשלושים, מיט שמשונס גבורה, 
ער ציט אַרױף איבערן קאָפּ דעם טלית מיט דער זילבערנער עטרה 

און גלײַכט זיך אויס, ווערט העכער, העכער. און אײַנגעהילט אין טלית, 

הייבט ער אויף זײַן שטאַרק ביטער קול, וי פאַרן בית-דין של מעלה: 


--- ;שפוך חמתך, גיס אויס, אל-נקמות, דײַן צעגליטן צאָרן אויפן ברוינעם צורר, 
װוי דעם פײַערדיקן האָגל, די פלאַמענדיקע לאַװע אויף סדום און עמורה; 

רײַס אים אויס מיטן שורש, ברען אויס פון דער ערד זײַן רשעותדיקן זכר, 

פון זײַן פאַרשאָלטענער גזע זאָל קיינמאָל נישט בלײַבן קיין צייכן, 


גיס אויס די תּוכחה אויף אים אין שטאָט, אין דאָרף, אין פעלד, אין שײַער, 
דערשטיק און דערװאַרג אים אויף דער יבשה, אין װאַסער, אין פײַער; 
לעש אים אויס די זון, אין מיליאָנען טויטן פאַרװאַנדל אים די שטערן, 
פאַרוועלק זײַן האַרץ, מיט זײַן פּנירה-לײַב זאָלן הפקר-הינט זיך נערן. 

פּאַרברען זײַן אָטעם, פאַרטיליק זײַן געביין, אין אש-להבה פאַרצער אים, 
צעטרעט אונטערן װאָג פון דײַן שטראָף זײַן גיפטיק אינגעווייד, די געדערים; 
ברעך אים איבער, װי אין ווילדן מדבר, דעם טרוקענעם שטעכיקן דאָרן, 
צעמאָל אין שטויב זײַן לעצטן שפּור אויף די מילשטיינער פון דײַן צאָרן. 


מחוק את שמו, מעק אויס פון אונטער די הימלען זײַן געדעכעניש, זיין נאָמען, 
וי דו האָסט עס געטון צו עמלק, נבוכדנאצר, צו סנחירוב, טיטוס, המן; 

אויף די, װאָס האָבן אויפגעפרעסן יעקבן, האָבן פאַרחורבנט דײַן אומה, -- 
זאָל טרעפן דײַן קללה, זאָלן עד סוף כּל הדורות נישט האָבן קיין תּקומה", 


ר' מאיר פּאַלט אויפן שטול. קוקט אויפן טאַנציקן ליכטל, פאַרטראַכט זיך. 
די רונדאַרומיקע געטאָ-גרױל בית-עלמינדיק טיפט אין דער נאַכט זיך, 
פון זײַן האַרץ שנײַדן זיך שלוכצן. די איבערגעלאָפענע טרערן גליען, 

ער גרייט זיך מיט כּוונה פון חדר-מיוחד צו זײַן לעצטער נסיעה. 


ר' מאיר פליסטערט. זײַנע ווידוי-ווערטער, וי װײַסע פאַרבלוטיקטע טויבן, 
פלאַטערן אַרױס אין דער נאַכט אַרײַן דורך די געמעסערטע שויבן: 

--- ,פאַרגיב מיר, כאָטש אַלײן בין איך דער שה לעולה, דער חלף, דער שוחט, -- 
תֹּהא מיתתי כּפּרה על כּל עונותי, --- פאַרגיב מיר, האַר, זײַ מוחל!" 


נאָר פּלוצים פלאַקערט אויף אַן אות אין אַ װאָרט, אַ װאָרט אין אַ שורה: 
המאבד את עצמו לדעת... ר' מאיר ציטערט אויף. טוט זיך אַ קאָרטשע אין יסורים: 
--- ,ניין, ס'איז נישט קיין זעלבסטמאָרד, נאָר קידוש-השם, איך בין דערצו מרוצה, 
ס'איז דערנענטערונג צו דיר,. התקרבות אין דײַן הײליקער מחיצה!" 


און ער שלײַכט זיך צו צום פענצטער. קוקט אין דער נאַכט אַרײַן, אָן שטערן, 
און מורמלט: ,שאול האָט אויך אַזױ געטון, דער צלם-אלוקים זאָל נישט 
פאַרשעמט וװערן == ==" 

ער טוט אַ שפּאַן פאָרויס, בלײַבט אין מיט פון חדר, און מיט כּוחות באַנײַטע, 
מיט אױסגעשפּרײטע ציטערנדיקע הענט, ער טענהט אַלץ װײַטער: 


--- ,שאול, דער ערשטער יידישער מלך, האָט געזאָגט אין זײַנע לעצטע מינוטן; 
איידער די ערלים זאָלן מיך פאַנגען, מיך לעסטערן, שאַנדיקן מיט ביטול, -- 
װעל איך ליבערשט מײַן אייגן לײַב, דעם אייגן-לעבעדיקן גוף איצט װאַרפן 
אויף מײַן קעניגלעכעד שװוערד, אויף אירע צויי-זײַטיק שנײַדיקע שאַרפן. 


װאָרום, תּנו רבנן, דײַנע תּנאים, מײַן האַר, האָבן געלערנט: מאן מלכי רבנן, 
און איך בין דאָך דער לעצטער רב, דער לעצטער מלך פון געטאָ! זע, מיטן 
טויטן פּנים 
צום חורבן ליגט מײַן פאָלק געפאַלן, ליגט ישראל אונטערן הימל פאַרשניטן, 
וי דעמאָלט, ווען שאול האָט זיך אויפן שװערד געװאָרפן אין די לעצטע 
מינוטן == == =-/ 


ר' מאיר לאָזט זיך אַראָפּ אויפן שטול. די עטרה גליטשט זיך פון זײַן 

קאָפּ אַרונטער, 
אין זײַן דמיון טאַנצט דעם רשעס מעסער אויף דער באַװאַכטער טיר פונאונטן, 
אין זײַנע שלייפן שלאָגן האַמערס. זײַנע געצונדענע בלוטן אײַליק שטראָמען, 
נאָר אויף זײַן פּנים שטראַלט אַ שמייכל, דעם צדיקס שמייכל פאַר יציאת-נשמה. 

קאַפּיטל ד' 


ר' מאיר צעפּראַלט דאָס פענצטער. דער אַשיקער נעפּל פון פאַרברענטן דרויסן 
טרינקט אָן דאָס הדר-מיוחד, דאָס טישל מיט די צעװאָרפענע שטויסן 

ספרים, די באַשריבענע פּאַפּירן, די ווענט, דעם צעשיילטן דיװאַן 

און אים אַלײן, װאָס שלוכצט ממעמקים, מיט לעצטע כּוחות, װאָס אים איז פאַראַן; 


--- , װווּ זענט איר, לייבל, סענדער, װוּ זענט איר, טײַערע קינדער מײַנע? -- 
נאַכט, שװאַרצע עקדה, ענטפער! װאָס שװײַגט איר, פאַרבלוטיקטע שטיינער? 

װוּ ביסטו, האַרציקע בת-יחידה מײַנע? װוּ ביסטו, ליב װײַב מײַנס, גיטל!---2 
ברעקלט זיך זײַן געשריי אויף די קאַלטע טראָטואַרענע פּליטן. 


זײַן שטערן פאַלט צו צום פענצטער-ראַם. אַ ברענענדיקער װאַלד דמיונות -- 
זײַן מוח, דאָס צעפּײַניקטע געביין זײַנס פלאַקערט: --- ,װוּ ביסטו, מקונן, 
ווו ביסטו, נביא, װוּ ביסטו, ירמיהו, אין בראָך פון דײַן אומה??" -- 
שטאַרבט זײַן געשריי, אָן ווידערקול, אין חלל פו? די חרובע אַרומען. 


זײַנע פיס ציטערן. די הענט צאַפּלען. זײַן לײַב -- געיאָמער, צאָרן, 

זײַן גוף ברענט און ווערט נישט פאַרברענט, וי דער מדבר-דאָרן. 

זײַנע שלייפן גליען. די אַקסלען צוקן אונטער דער אַראָפּגעפאַלענער עטרה, 
זײַן גוף ברענט און װערט נישט פאַרברענט, וי דער מדבר-דאָרן, 


אין די ווינקעלעך פונעם חדר-מיוחד, אויף די װענט, די פענצטער-ברעגן, 
קלאַפּט מיד דאָס האַרץפון דער שטילקײַט, װי געקומען פון פּחדימדיקע וועגן. 

ר' מאיר און די שטילקײַט, קיינער איז נישטאָ, קיינער װעט נישט קומען 
פון דרויסנדיקן ראש-חודש ניסן, פון די פאַרחורבנטע אַרומאונאַרומען. 


ר' מאיר שפּרינגט אויף, וי פון פּײַער. װיקלט האַסטיק אָפּ פון זיך דעם טלית, 
רײַסט אַראָפּ פון אים די זילבערנע עטרה, די תּכלת-ציצית אַלע, 

און שעפּטשעט: ,המבדיל בין קודש לחול, די קדושה טיילט זיך אָפּ פון טומאה, 
| לויטער גיי איך אויף צו מײַן פאָלק, אין קדושה פון מײַן טויטער אומה" 


אין די שויבן קלאָגט אַרײַן דער געטאָ-באַגין, מיט אים --- לעמבערג, גלינע, 
ווין, לובלין, װאַרשע --- מיט דורות-געבעט, מיט געיאָמערטע תּחנונים; 
,מאיר-שמואל בן סענדער, זײַ נישט מבײַש דעם האַרטן רוקן פון דײַנע אָבות, 
ענטפער נישט איבער ברצון דײַן גוף אין רשות פון מלאך-המוות -- -- ==" 


נאָר וי בײַ אַ קראַפטיקן בבדשלושים בלאָנדיקט ס'בערדל פון אַלטן פּראָפּעסאָר 
אין דער לעצטער שעה, די לעצטע לעבעדיקע שעה פון זײַן לעצטן מעת-לעת שוין. 
דאָס יאָמער-געבעט פון זײַנע אָבות פלאַמט אים די אַלטע צעפּײַניקטע גלידער, 
נאָר אין זײַן שװײַגן ווערט פולער דער ענטפער פון גרויסן פּױלישן יידן: 


-- ,ניין, איך שטאַרב נישט! איך גיי איבער אין לײַטערונג פון אַן אַנדער לעבן, 
דער ימח-שמו זאָל נישט מטמא זײַן מײַן רוח-חי, װאָס השם-יתברך האָט געגעבן 
מיר במשכּון, און מײַן גוף --- די ערדענע כּלי, װאָס איז בלויז לבוש פון זימה, -- 
גיב איך אָפּ מיט חדווה דעם יוצר-עולם -- אַ גאַנצע, אָן שום פּגימה". 


אין פענצטער קלאָגט אַרײַן דער געטאָ-באַגין, לובלין, ווין, גלינע. 
ס'קלאָגן מיט שיי עולמות. אין זײַן מלכות וויינט כּביכול אַלײן, די שכינה. 
נאָר ר' מאירס בערדל בלאָנדיקט. אין אײַלעניש ער וויקלט, וויקלט 
אַ שטריק אויס פונעם טלית. אין געצונדענער דבקות אַ ניגונדל ער ציקלט, 

מיט געשטיגענער התלהבות שטאַרקט זיך אין אים דער אַלט-פאַרגעסענער ניגון. 
אין די װאָלענע טלית-פעדים --- אַ שטריק, װוי יענער פון זײַן קינדער-וויגל, -- 
פּאַרװעבט זיך זײַן זינגענדיקער פּײַן אין דער דריטער שאַריענדיקער אַשמורה, 
פלעכטן זיך אײַן די הייליקע שמע ישראלדיקע קידוש-השמען פון דורות, 


דאָס ליכט פלעמלט גסיסהדיק. אויף די װוענט טאַנצן אויף די לעצטע שאָטנס, 
באַשטרײַמלטע בערד און פּאות-געשטאַלטן אין זשופּיצעס, אין זײַדענע קאַפּאָטעס; 
שאָטנס --- צעהויבענע אָרעמס און פּאַרבראָכענע אין תּחנונים, אין בקשה, 
און דאָס פלעמל פלאַטערט, דאָס פלעמל לעשט זיך און ווערט נישט פאַרלאָשן. 


אַרױף, הויך אַרױף, צום באַלקן, ציט זיך דער װײַטער אַלט-פאַרגעסענער ניגון, 
מיט אים --- אין אױסגעגלײַכטן נאַקן, װי צו הויכע פּײַערדיקע שטיגן, --- 
הייבט זיך אַרױף ר' מאיר מיט אַ צעשמייכלט פּנים, מיט צעשטראַלטע בליקן, 
װי צו עלית-התּורה --- צו זײַן לעצטן, זײַן מענטשלעך-יידישן תּיקון. 


דאָס פלעמל טוט אַ בוק זיך, אַ טענצל, פאַרלעשט זיך. דורך די שפּאַרונעס 
פּון די װענט, די שויבן, דאָס שחרית-ליכט הייבט אָן העלער אַרײַנצורינען, 
און מיטן ליכט --- דער ניגון, מיטן ניגון --- זײַן קאָפּ אין שלייף פון טלית; 
דאָס חדר-מיוחד גייט אויף, וי אַ בלויער סנאָפּ --- כּיאור, שטראַליק, 


דער שחרית פאַרוויקלט ר' מאירס אויסגעצויגענעם גוף, נעמט אַרום זײַן ווייכן 
האַלדז, זײַן בערדל, װאָס בלאָנדיקט, זײַן געזיכט, װאָס זונט מיט שמייכל. 
עפּעס זינגט-אויף. דאָס שחרית-ליכט זינגט אויף כאָראַל, שטאַרק, הויך, העכער: 
שמע ישראל! --- און דאָס זעלבע גרויסע ליכט װידערקולט כאָראַל: 

הדושם אחד -= -= -- 

אינהאקם. 


די שחיטה אין פּיטידין 


סראָל חלומט און שטאַרבט 

באַסיע באַװיינט אירע טעכטער : 
קלאָגליד פון א כּלהימײירל?- - א יט 
גאָט פון אברהם -- -- -- 
דאָס לעצטע וויגליר יה === == = 
שמײַע גייט צו דער תּליה די תד יי יל טאג 
הינטער די קּראַטן =- דצ 

די שחיטה אין פּיטידין -י- === /מ:ת יה 
דאָס הייליקע דערפל יד די יי ייד יי 
אַ לירע בײַם בוג -- 


אין שאָטן פון געטאָ 


טערעויענשטאַט =- -- -- ר אי א רא 
די מאַמע פון געטאָ ארי ר אע ןעאלט 
געטאָ-באַלאַדע 1943 

דאָס מייר? פון טרעבלינקע =- ריש אע קה אכ שא 
דער ברענענדיקער ואַלד א אי א אמט יי א = 
באַלאַדע פון אַ יידישן פידל 8 


די ווינער באַלאַדע = יי א יי 
דאָס שעפּסעלע פון געטאָ יי 1 אע יו 


מײַן צעטראַטענע וויג 


סאָנעטן פון מײַן נעכטיק שטעטל 

די ,לודמירער מויד" דאַװונט == 256 ,אע א 
יאָסעלע אט טע אע אב ארי נא יי יש = = 
דעמערונג אין פּאָליש אאי א אברר טא יוו( = 
מײַן שוועסטערלס אַש אי יט ונ א יט א( 
מײַן מאַמעס חלום יי יי 
מײַן מאַמעס יאָרצײַט == .יי א יו 
וויזיע פון מײַן טאַטן - == - 
באַלאַדע פון מײַן ברודער == 2 יי יט 
באַלאַדע פון מײַן שוועסטער יע עי א יט 
מײַן צעטראָטענע ויג -- == = דוד יחה == == 


פאַרברענטע פרייד 


דער פרילינג פון מײַן האַרץ בא אי א 
מײַן שכנס בריוו יע א אמ אע טפיול יה יט יי . 
ליד צו טוניען וי אי עו ר 
פאַרברענטע פרייד ייו א אי א יי 
אַ בריוועלע צו גאָט האר אטא אט טמ = יי 
רעקוויעם האר א אט מאמט אע י.י .  |‏ - 
אַ רוף אין דער נאַכט אוש טע טא עסאר 2 
בלוט מײַנס, דרימל אײַן א אנ מע א הו י.י - 
איך זאָג צו מײַן שאָטן א 2 2 יי אָי 


געזאנג מיט געוויין 


זײַט 
געזאַנג צו לייזער פּאַפּערניק === == == === = =יה /1002 
ליד און באַלאַדע וועגן 8 טויטן פּאָעם 
ליד ריט יא טנ אט אע יע יי יי ן )וט 
באַלאַדע א א טע א עי 100 
ר' יצחק אלחנן = === =ית =ית =ם === == == == === 1000 
מאַניפּעסט פון ברויט == === פיז בה === === = = 1 
געוויין פון דער זאַנג = =+ הי == == == -- -- 151 
די וועלט פאַרבעט מיך שטאַרבן -- == == -- -- 188 
כ'וועל מיר קויפן אַ געלעכטער === = = === == = 1400 

באַלאַדע וועגן מאיר-שמואל באַלאַבאַן 

סאַפּיטל א" = יי = = יה == === == == == 1000 
קאַפּיטל ב' == 161 
קאַפּיטל ג' -- די דוה = היה -- 164 


קאַפּיט?ל ר' 107 


א 


ארי 


פון איינענעם מהבר: 


געזאַנג אויף דער ערד (לידער און באַלאַדעם), 1941 
מים לײַב און לעבן (לידער און באַלאַדעס), 1943 

אַ פּײַפל אין פּרימאָרגן (לירישע לידער), 1944 

ברויט מיט חלום (לידער פאַר קינדער), 1980 


6 1630 86 סעמון 18806 
1:84) /1211' 108 ת6 "ונתגעקמעג 
,2157 00מ116ת:58 ,ג;תטע,נסס 
סעהמתז 46 31 61 ,4168 2608 
-1,106102 661 420 '* ,1950 646 
/'ת2602//1 מ2ט 4686121) 406 


... אין אײַערע פּאֶעמעס קלינגט גרויס- 
שטאַטיקײַט און ברייטלאַנדיקײַט; סײַ 
טעכניש, סּײַ קויטן געפיל-מהות, סײי 
לויטן קולטור-תוכן --- זענען זיי פון אַ 
הויכן פּאַרנעם. 

י נאך מאטערס. וענען אײַערע בא- 
לאַדעסּ די בעסּטע אין דער יידישער לי- 
טעראַטור. 


8. א. ראָבאַק 


. . . קעהאָס קלינער איז אַן עכטער דיכ- 
טער, אַן אױיסגעשפּראַכענער ליריקער. 
בהפך כ2? ייט חורה אין זײַנע קודע, 
װי א לעבעדיקער בלוטופאדעם, הער 
יידישער צער. 
. . . אין קלינערס לידער איז פאַראַן אַ 
שטראָם מיט טאַלאַנט, אַ מאַסע שפּראַך, 
אַ מאַסע אײַנדרוקן, אַ מאַסע מוזיקאַליש- 
קײַט, אַ מאַסע פאָרעם-קונסט. 


מלך ראַװיטש 


. .. אונדזער טראַגיק יאָמערט אַרױס אין 
דער פּײַנלעך-צעפּלאַמטער וויזיע פונעם 
טאַלאַנטירטן עכטן יידישן פּאָעט קעהאָס 
קליגער, װאָס טראנט אין זיך די אַבלות 
אויף אונדזער בראָך. 

די ורויסע טראנעדיע פון די יידן 
אין פּוילן האָט אויך אין אונדזער ערלעכן 
פּאֶעט געעפנט דעם טרערן-קװאַל. 


שלום שטערן 


